

آسان عربی گرامر

حصہ اول

مرتبہ

لطف الرحمن خان

مرکزی ایجنٹ خدام القرآن لاہور

مولوی عبدالستار مرحوم کی قابل قدر تالیف ”عربی کا معلم“ پر مبنی

آسان عربی گرامر

حصہ اول

(نظر ثانی شدہ ایڈیشن)

مرتبہ

لطف الرحمن خان

مکتبہ خدام القرآن لاہور

36-K ماڈل ٹاؤن لاہور 3-35869501

ترتیب

5	عرض مرتب
8	حرف آغاز
11	تمہید
17	اسم کی حالت
26	جنس
31	عدد
38	اسم بلحاظ وسعت
42	مرکبات
46	مرکب توصیفی
52	جملہ اسمیہ
63	جملہ اسمیہ (ضمائر)
67	مرکب اضافی
83	حرف ندا
85	مرکب جاری
88	مرکب اشاری
98	اسماء استنہام



عرض مرتب

میں نے ابھی چند سال قبل ہی قرآن اکیڈمی میں تھوڑی سی عربی پڑھی ہے۔ میری علمی استعداد یقیناً اس قابل نہیں ہے کہ میں عربی قواعد مرتب کرنے کے متعلق سوچتا۔ اس کے باوجود یہ جرات کی ہے تو اس کی کچھ وجوہات ہیں۔

قرآن اکیڈمی میں عربی قواعد کی تعلیم ایک خصوصی انداز اور مختلف ترتیب سے دی جاتی ہے جسے ہمارے استاد محترم جناب پروفیسر حافظ احمد یار صاحب نے متعارف کرایا ہے اور عربی قواعد کی کوئی کتاب اس ترتیب کے مطابق نہیں ہے۔ ہمارے نصاب میں ”عربی کا معلم“ شامل ہے جو ہماری ضروریات کے قریب ہونے کے باوجود پورے طور پر اس کے مطابق نہیں ہے۔ اس لیے طلبہ اور اساتذہ دونوں ہی کو خاصی دقت کا سامنا کرنا پڑتا ہے۔ غالباً یہی وجہ ہے کہ کلاس روم سے اسٹاف روم میں تشریف لانے پر محترم حافظ صاحب اکثر اس تمنا کا اظہار کیا کرتے تھے کہ ”کوئی صاحب ہمت اگر ’عربی کا معلم‘ پر نظر ثانی کرے اور اس کی ترتیب میں مناسب رد و بدل کر دے تو کتاب کی افادیت بہت بڑھ جائے گی“۔ یہ وہ صورت حال ہے جس نے میرے دل میں اس ضرورت کے احساس کو راسخ کیا۔

حقیقت یہ ہے کہ اس کتاب کو مرتب کرنے کا کام صرف حافظ صاحب کو ہی زیب دیتا ہے اور ہم سب کی یہ خوش قسمتی ہوتی اگر ان کے ہاتھوں یہ کام سرانجام پاتا۔ اس کے لیے میں خود بھی حافظ صاحب سے ضد کرتا، لیکن مسئلہ یہ تھا کہ حافظ صاحب اس سے بھی کہیں زیادہ اہم اور منفرد کام کا آغاز کر چکے تھے۔ ”لغات و اعراب قرآن“ کے نام سے جس بلند پایہ تالیف کا انہوں نے بیڑ اٹھایا ہے بلاشبہ وہ اپنی جگہ نہایت اہم کام ہے۔ عربی زبان کے قواعد سے شد بدرکھنے والے طالبان قرآن کے لیے ترجمہ قرآن کے معاملے میں وہ کتاب ان شاء اللہ تعالیٰ ایک ریفرنس بک

کا کام دے گی اور قرآن فہمی کے راہ کی ایک بڑی رکاوٹ اس کے ذریعے دُور ہو جائے گی۔ چنانچہ ”عربی کا معلم“ پر نظر ثانی کے ضمن میں ان سے ضد کرنے کی ہمت نہیں ہوئی۔ اور کوئی صورت نہ بن سکی تو سوچا کہ خود ہمت کی جائے۔ ساتھ ہی اپنی بے علمی کا خیال آیا تو حافظ صاحب کی موجودگی نے ڈھارس بندھائی کہ ان کی رہنمائی کسی حد تک میری کوتاہیوں کی پردہ پوشی کرے گی۔ قرآن اکیڈمی اور قرآن کالج میں روزانہ تقریباً تین چار پیریڈ پڑھانے اور ”لغات و اعراب قرآن“ کی تالیف جیسی دقت طلب اور وقت طلب مصروفیت کے باوجود محترم حافظ صاحب نے اس سلسلے میں میری جورا رہنمائی کی ہے اس کے لیے میں ان کا انتہائی ممنون ہوں۔ اللہ تعالیٰ ان کو اجر عظیم سے نوازے۔ (آمین!)

جراتِ مذکورہ کی ایک وجہ اور بھی ہے۔ عربی کے طالب علم کے طور پر اس کتاب سے گزرے ابھی زیادہ دن نہیں ہوئے ہیں۔ قواعد پڑھتے وقت جن جن مقامات پر مجھے الجھن اور دقت پیش آئی تھی وہ سب ابھی ذہن میں تازہ ہیں۔ اگر کسی درجہ میں علمی استعداد حاصل کرنے کا انتظار کرتا تو پتا نہیں استعداد حاصل ہوتی یا نہ ہوتی، لیکن وہ مقامات یقیناً ذہن سے محو ہو جاتے۔ پھر میری کوشش شاید اتنی زیادہ عام فہم نہ بن سکتی۔ اس لیے فیصلہ کر لیا کہ معیار کی پروا کیے بغیر بڑا بھلا جیسا بن پڑتا ہے یہ کام کر گزروں، تاکہ ایک طرف تو اکیڈمی اور کالج کی ضرورت کسی درجے میں پوری ہو سکے اور دوسری طرف اس نہج پر بہتر اور معیاری کام کی راہ ہموار ہو سکے۔

اس کتاب میں اسباق کی ترتیب، چھوٹے چھوٹے حصوں میں اسباق کی تقسیم اور بات کو پہلے اردو اور انگریزی کے حوالے سے سمجھا کر پھر عربی قاعدے کی طرف آنا، محترم حافظ صاحب کا وہ خصوصی طرزِ تعلیم ہے جس کا اوپر ذکر کیا گیا ہے۔ اس کتاب کا یہی وہ پہلو ہے جس پر ابتداءً حافظ صاحب نے کچھ وقت نکال کر تنقیدی نظر ڈالی اور میری کوتاہیوں پر گرفت کی اور پھر تصحیح کی۔ ظاہر ہے کہ ان کے پاس اتنا وقت نہیں تھا کہ وہ مسودہ کا لفظ بلفظ مطالعہ کر کے اس کی تصحیح کرتے اور ہر ہر مرحلے پر میری رہنمائی فرماتے۔ اس لیے اس کتاب میں جو بھی کوتاہی اور کمی موجود ہے اس کی ذمہ داری مجھ پر ہے۔

قرآن اکیڈمی کے فیلو جناب حافظ خالد محمود خضر صاحب نے اپنی گونا گوں ذمہ داریوں

اور مصروفیات سے وقت نکال کر مسودہ کا مطالعہ کیا اور اغلاط کی تصحیح میں میری بھرپور معاونت کی ہے۔ اس کے لیے میں اُن کا بھی بہت ممنون ہوں۔ اللہ تعالیٰ ان کو جزائے خیر سے نوازے۔ (آمین!)

میں اس بات کا قائل ہوں کہ perfection کا حصول اس دُنیا میں تو ممکن نہیں ہے۔ اس لیے مجھے یقین ہے کہ اب بھی کچھ اغلاط موجود ہوں گی۔ اہل علم حضرات سے گزارش ہے کہ ان کی نشاندہی کریں۔ نیز اس کتاب کو مزید بہتر بنانے کے لیے اپنی تجاویز سے نوازیں، تاکہ آئندہ اشاعت میں اسے مزید بہتر بنایا جاسکے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ۝ وَتُبْ عَلَيْنَا إِنَّكَ أَنْتَ التَّوَّابُ
الرَّحِيمُ ۝

طف الرحمن خان
قرآن اکیڈمی، لاہور

۱۱ محرم الحرام ۱۴۱۰ھ
بمطابق ۱۴/ اگست ۱۹۸۹ء

حرفِ آغاز

نظر ثانی شدہ ایڈیشن

آسان عربی گرامر (حصہ اول) کا پہلا ایڈیشن اکتوبر ۱۹۸۹ء میں شائع ہوا تھا جو کہ اسم کے ابتدائی قواعد پر مشتمل ہے۔ اس کے بعد فعل کے ابتدائی قواعد پر مشتمل حصہ دوم شائع ہوا۔ پروگرام تھا کہ اسم اور فعل کے باقی ایسے قواعد جو قرآن فہمی کے لیے ضروری ہیں، انہیں حصہ سوم میں مرتب کیا جائے۔ بعض ناگزیر وجوہات کی بنا پر اس میں تاخیر ہوتی رہی اور طلبہ کے شدید تقاضوں کے پیش نظر تیسرا حصہ نامکمل حالت میں شائع کرنا پڑا۔

مرکزی انجمن خدام القرآن کے لاہور، کراچی اور متعدد شہروں میں مختلف تعلیمی پروگراموں میں یہ کتابیں ٹیکسٹ بک کے طور پر پڑھائی جا رہی ہیں۔ متعدد شہروں کے تعلیم بالغاں کے پروگرام میں بھی اسے پڑھایا جا رہا ہے۔ اس کے علاوہ ان کتابوں پر مبنی ایک خط و کتابت کورس بھی انجمن کے تحت جاری ہے۔ اس وجہ سے متعدد اساتذہ کرام اور طلبہ بالخصوص بالغ طلبہ کی طرف سے بہت زیادہ مشورے موصول ہوئے۔ لیکن اس سے قبل مشوروں کی روشنی میں ان کتابوں پر نظر ثانی کا موقع نہیں مل سکا۔

دوسری طرف البلاغ فاؤنڈیشن کے تحت ”اسلام کا جائزہ“ اور ”حدیث کا جائزہ“ خط و کتابت کورسز کے اجرا کی وجہ سے طلبہ اور طالبات کا ایک نیا اور وسیع حلقہ وجود میں آچکا ہے جس میں ۱۱ سے ۲۵ سال تک کے بچوں اور بچیوں کی غالب اکثریت ہے۔ ”جینے کا سلیقہ“ کے عنوان سے فاؤنڈیشن کا تیسرا کورس جاری ہو گیا ہے جس کی وجہ سے اُمید ہے کہ اسلام کی مبادیات سے واقف طلبہ کے اس حلقہ میں ان شاء اللہ تعالیٰ مزید وسعت ہوگی۔

اب ضرورت محسوس ہو رہی ہے کہ ان طلبہ کو دعوت دی جائے کہ وہ گھر بیٹھے اپنی فرصت کے اوقات میں عربی گرامر کا ابتدائی علم حاصل کر لیں تاکہ قرآن فہمی کی سب سے بڑی رکاوٹ دور ہو

جائے۔ پھر جو طلبہ یہ کورس مکمل کر لیں ان کے لیے مطالعہ قرآن حکیم کا خط و کتابت کورس جاری کیا جائے جو کم از کم ایک پارہ یا زیادہ سے زیادہ سورۃ البقرۃ پر مشتمل ہو، تا کہ ترجمہ کے بغیر قرآن مجید کو سمجھنے کی صلاحیت انہیں حاصل ہو جائے۔ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَالْيَهُ أُتِيبُ۔

اس پروگرام کو عملی جامہ پہنانے کے لیے ضروری ہو گیا ہے کہ تینوں حصوں پر نظر ثانی کر کے تیسرے حصے کو مکمل کیا جائے۔ چنانچہ مشوروں پر غور و فکر کر کے کچھ فیصلے کیے ہیں جن کی وضاحت ضروری ہے۔ لیکن اس سے پہلے یہ اعتراف ضروری ہے کہ تمام مشوروں کو قبول کرنا عملاً ممکن نہیں ہے۔ اگر ایسا کیا جائے تو پھر یہ کتاب آسان نہیں رہے گی بلکہ قواعد کا ایک خود درجنگل بن جائے گی۔ نیز یہ اعتراف بھی ضروری ہے کہ طلبہ اور بالخصوص تعلیم بالغاں کے طلبہ کے مشوروں کو میں نے اساتذہ کرام کے مشوروں سے زیادہ اہمیت دی ہے۔

طلبہ کی اکثریت کا تقاضا بلکہ ضد یہ ہے کہ اردو سے عربی ترجمہ کی مشقوں کو ختم کر دیا جائے۔ ان کی دلیل یہ ہے کہ اس کورس کا مقصد عربی زبان اور ادب سیکھنا نہیں ہے بلکہ قرآن فہمی ہے۔ یہ ضرورت عربی سے اردو ترجمہ کی مشقوں سے پوری ہو جاتی ہے۔ طلبہ عربی سے اردو ترجمے کی مشقیں بہتر طور پر کر لیتے ہیں لیکن اردو سے عربی ترجمہ میں زیادہ غلطیاں کرتے ہیں جس کی وجہ سے نمبر کٹ جاتے ہیں اور بددلی پیدا ہوتی ہے۔ کورس کے درمیان میں چھوڑ جانے کی یہ ایک بڑی وجہ ہے۔ دوسری طرف تمام اساتذہ کرام متفق ہیں کہ اردو سے عربی ترجمہ کی مشقیں لازمی ہیں، کیونکہ اس کے بغیر قواعد پر پوری طرح گرفت نہیں آتی۔

درمیانی راہ اختیار کرتے ہوئے ہم نے فیصلہ کیا ہے کہ پہلے اور دوسرے حصے میں اردو سے عربی ترجمہ کے جملوں کی تعداد کم کر کے عربی سے اردو ترجموں کے برابر کر دی جائے یا کم کر دی جائے تاکہ کل نمبروں میں اردو سے عربی ترجمہ کا وزن (weightage) کم ہو جائے اور تیسرے حصے میں اسے بالکل ختم کر دیا جائے۔

طلبہ اور اساتذہ، دونوں کی اکثریت کا تقاضا یہ ہے کہ تمام مشقیں صرف قرآن مجید کے مرکبات اور جملوں پر مشتمل ہوں۔ دوسری طرف ہمارے استاد محترم پروفیسر حافظ احمد یار صاحب

مرحوم کی ہدایت یہ تھی کہ کسی مشق میں کوئی ایسا لفظ یا ترکیب استعمال نہ کی جائے جو ابھی پڑھائی نہیں گئی ہے۔ اس ہدایت پر عمل کرتے ہوئے مذکورہ خواہش کو پورا کرنا بہت مشکل ہے۔ البتہ طلبہ اور اساتذہ کی خواہش کے پیش نظر پہلے اور دوسرے حصے کے ذخیرہ الفاظ پر نظر ثانی کر کے ایسے الفاظ کا اضافہ کر دیا گیا ہے جو قرآن مجید میں استعمال ہوئے ہیں اور ان شاء اللہ تعالیٰ تیسرے حصے کی مشقیں صرف قرآن مجید سے ماخوذ ہوں گی۔

کچھ طلبہ نے عربی سیکھنے کی ابتدا خط و کتابت کو رس سے کی تھی، لیکن بعد میں تعلیم بالغاں کی کسی کلاس میں شامل ہو گئے تھے۔ ان طلبہ نے کتاب میں ایسے متعدد مقامات کی نشاندہی کی تھی جو ان کے خیال کے مطابق بحث کو غیر ضروری طور پر طویل کر دیتے ہیں اور بات سمجھانے کے بجائے طلبہ کے ذہن کو الجھانے کا باعث بنتے ہیں۔ ان ہی طلبہ نے اس خواہش کا بھی اظہار کیا تھا کہ کلاس روم میں تدریس کے دوران جو وضاحتیں اور ہدایات میں دیتا ہوں انہیں بھی کتاب میں شامل کیا جائے۔ چنانچہ نظر ثانی کرتے وقت جہاں جہاں مناسب محسوس ہوا ہے وہاں ان مشوروں پر عمل کیا گیا ہے۔

اللہ تعالیٰ کی تائید و نصرت سے حصہ اول پر نظر ثانی کا کام آج مکمل ہو گیا ہے۔ اس کی مدد شامل حال رہی تو بقیہ دو حصوں پر بھی نظر ثانی کا کام کم از کم وقت میں مکمل کرنے کی کوشش کریں گے، تاکہ عربی گرامر کا خط و کتابت کو رس جاری کیا جاسکے اور مطالعہ قرآن حکیم کا کورس مرتب کرنے کے کام کا آغاز ہو۔ وَمَا النَّصْرُ إِلَّا مِنْ عِنْدِ اللَّهِ.

لطف الرحمن خان

البلاغ فاؤنڈیشن لاہور

جمعة المبارک ۲/ صفر ۱۴۱۹ھ

بمطابق ۲۹/ مئی ۱۹۹۸ء

تمہید

۱:۱ دُنیا کی کسی بھی زبان کو سیکھنے کے دو ہی طریقے ہیں۔ اول یہ کہ اس زبان کو بولنے والوں میں بچپن سے ہی یا بعد میں رہ کر وہ زبان سیکھی جائے۔ دوم یہ کہ کسی سیکھی ہوئی زبان کی مدد سے نئی زبان کے قواعد سمجھ کر اسے سیکھا جائے۔ درسی طریقے سے، یعنی قواعد و گرامر کے ساتھ زبان سیکھنے کے لیے دو کام بہت ضروری ہیں۔ اول یہ کہ اس زبان کے زیادہ سے زیادہ الفاظ کا ذخیرہ ہم اپنے ذہن میں جمع کرنے کی کوشش کرتے رہیں۔ دوم یہ کہ اس ذخیرہ الفاظ کو درست طریقہ پر استعمال کرنا سیکھیں۔

۱:۲ ذخیرہ الفاظ میں اضافہ کی غرض سے اس کتاب کے ہر سبق میں کچھ الفاظ اور ان کے معانی دیے جائیں گے، تاکہ طلبہ انہیں یاد بھی کر لیں اور مشقوں میں استعمال بھی کریں۔ لیکن قواعد سمجھانے کی غرض سے دیے گئے الفاظ و معنی ذخیرہ الفاظ میں اضافہ کے لیے کافی نہیں ہوتے۔ یہی وجہ ہے کہ اکثر سکولوں اور کالجوں میں قواعد کے علاوہ کوئی کتاب بطور ریڈر پڑھائی جاتی ہے۔ طلبہ کو ہمارا مشورہ ہے کہ وہ روزانہ قرآن مجید کے ایک دو رکوع ترجمہ سے مطالعہ کریں اور ان کے الفاظ و معنی کو یاد کرتے رہیں۔ اس طرح ان کے ذخیرہ الفاظ میں بھی بتدریج اضافہ ہوتا رہے گا۔

۱:۳ الفاظ کو ”درست طریقہ سے استعمال کرنا“ سکھانے کے لیے کسی زبان کے قواعد (یعنی گرامر) مرتب کیے جاتے ہیں۔ یہاں یہ بات دلچسپی سے خالی نہ ہوگی کہ زبان پہلے وجود میں آ جاتی ہے، پھر بعد میں ضرورت پڑنے پر اس کے قواعد مرتب کیے جاتے ہیں۔ ایسا کبھی نہیں ہوا کہ پہلے قواعد مرتب کر کے کوئی نئی زبان وجود میں لائی گئی ہو^(۱)۔ یہی وجہ ہے کہ آج دنیا میں ہزاروں زبانیں بولی جاتی ہیں لیکن قواعد معدودے چند کے ہی مرتب کیے گئے ہیں۔ اس لیے کہ بقیہ زبانوں کے لیے اس کی ضرورت محسوس نہیں کی گئی اور یہی وجہ ہے کہ کسی زبان کے قواعد اس زبان کے

(۱) اس قاعدہ کلیہ کا واحد استثناء ایک نئی زبان SPRANTO ہے جس کے قواعد مرتب کرنے کے

بعد اسے رائج کرنے کی کوشش کی جا رہی ہے۔

تمام الفاظ پر حاوی نہیں ہوتے بلکہ کچھ نہ کچھ الفاظ ضرور مستثنیٰ ہوتے ہیں۔ یہ مسئلہ ہر زبان کے ساتھ ہے، فرق صرف کم اور زیادہ کا ہے۔ یہ بات اہم ہے، اسے نوٹ کر لیں اور گرامر کا کوئی قاعدہ پڑھیں تو اس کے استثناء کے لیے ذہن میں ایک کھڑکی ضرور کھلی رکھیں ورنہ آپ پریشان ہوں گے۔

۱:۴ کسی زبان کے قواعد مرتب کرنے کی ضرورت اس وقت محسوس ہوتی ہے جب دوسری زبانیں بولنے والے لوگ اُس زبان کو تدریسی طریقے پر سیکھنا چاہیں۔ ایسی صورت حال بالعموم دو ہی وجہ سے پیش آتی ہے۔ اول یہ کہ کسی زبان کو بولنے والی قوم کو دوسری اقوام پر سیاسی غلبہ اور اقتدار حاصل ہو جائے اور ان کی زبان سرکاری زبان قرار پائے۔ اس طرح دوسری اقوام کے لوگ خود کو وہ زبان سیکھنے پر مجبور پائیں۔ دوم یہ کہ کوئی زبان کسی مذہبی کتاب یا کسی مذہب کے لٹریچر کی زبان ہو اور اس مذہب کے پیرو یا بعض دفعہ غیر پیرو بھی اس مذہب کے عقائد اور شریعت کے مصادر تک براہ راست رسائی حاصل کرنے کی غرض سے وہ زبان سیکھنے کے خواہش مند ہوں۔

۱:۵ عربی کو یہ دونوں خصوصیات حاصل ہیں۔ یہ صدیوں تک دنیا کے غالب و متمدن علاقے کی سرکاری زبان رہی ہے اور آج بھی کئی ممالک میں اسی حیثیت سے رائج ہے۔ اور بلحاظ آبادی دنیا کے دوسرے بڑے مذہب یعنی اسلام کی زبان بھی عربی ہے۔ اس لیے کہ قرآن اسی زبان میں نازل ہوا اور مجموعہ احادیث اولاً اسی زبان میں مدون ہوا۔ یہی وجہ ہے کہ عربی دنیا کی ان چند زبانوں میں سے ایک ہے جس کے قواعد مرتب کیے گئے ہیں اور اتنی لگن اور عرق ریزی سے مرتب کیے گئے کہ ماہرین لسانیات عربی کو بلحاظ گرامر دنیا کی سب سے زیادہ سائنٹفک زبان ماننے پر مجبور ہیں۔ یعنی قواعد سے استثناء کی صورتیں اس زبان میں سب سے کم ہیں۔ یہی وجہ ہے کہ عربی قواعد سمجھنے کے بعد اس زبان کا سیکھنا نسبتاً آسان ہے۔

۱:۶ دنیا کی ہر زبان کے قواعد مرتب کرنے کا بنیادی طریقہ کار تقریباً ایک ہی ہے اور وہ یہ کہ اس زبان کے تمام بامعنی الفاظ یعنی کلمات کو مختلف گروپوں میں اس انداز سے تقسیم کر لیتے ہیں کہ زبان کا کوئی لفظ اس درجہ بندی (grouping) سے باہر نہ رہ جائے۔ کلمات کی اس گروپنگ یا تقسیم کو اقسام کلمہ یا اجزائے کلام (parts of speech) کہتے ہیں۔ مختلف زبانوں کی گرامر لکھنے والے

مختلف زبانوں کی گرامر لکھنے والے اس زبان کے الفاظ کی مختلف طریقوں پر تقسیم کرتے ہیں۔ مثلاً عربی، اردو اور فارسی میں یہ تقسیم سہ گانہ ہے۔ یعنی ہر کلمہ اسم، فعل یا حرف ہوتا ہے۔ انگریزی میں اجزائے کلام (parts of speech) آٹھ ہیں۔ بہر حال ایک بات قطعی ہے کہ ”اسم“ اور ”فعل“ ہر زبان میں سب سے بڑے اور مستقل اجزائے کلام ہیں۔ باقی اجزاء کو بعض انہی میں سے کسی کا حصہ قرار دیتے ہیں اور بعض الگ قسم شمار کرتے ہیں۔ مثلاً اردو، عربی اور فارسی میں ضمیر (pronoun) اور صفت (adjective) کو اسم ہی شمار کیا جاتا ہے، مگر انگریزی میں pronoun adjective الگ الگ اجزائے کلام شمار ہوتے ہیں۔

۷:۱۔ درسی طریقے سے کسی زبان کو سیکھنے کے لیے اس کے الفاظ کو درست طریقے پر استعمال کرنا ہی اصل مسئلہ ہوتا ہے اور اس سلسلہ میں فعل اور اسم کے درست استعمال کو خاص اہمیت حاصل ہے کیوں کہ دنیا کی ہر زبان میں سب سے زیادہ استعمال ہونے والے الفاظ یہی ہیں۔ اسی لیے ہر زبان میں فعل کے استعمال کو درست کرنے کے لیے فعل کی گردانیں، صیغے، مختلف ”زمانوں“ میں اس کی صورتیں اور مصدر وغیرہ یاد کیے جاتے ہیں۔ مثلاً فارسی میں فعل کے درست استعمال کے لیے مصدر اور مضارع معلوم ہونے چاہئیں اور گردان بھی یاد ہونی چاہیے۔ انگریزی میں verb کی تین شکلیں اور مختلف tenses کے رٹنے اور یاد کرنے پر طلبہ کئی برس محنت کرتے ہیں۔ گرامر کا وہ حصہ جو فعل کی درست بناوٹ اور عبارت میں اس کے درست استعمال سے بحث کرتا ہے ”علم الصرف“ کہلاتا ہے، جبکہ اسم کے درست استعمال کی بحث ”علم النحو“ کا ایک اہم جزو ہے۔

۸:۱۔ ہمارے دینی مدارس میں عربی تعلیم کی ابتدا بالعموم فعل کی بحث سے ہوتی ہے جس کے اپنے کچھ فوائد ہیں، لیکن ہم اپنے اسباق کی ابتدا اسم کی بحث سے کریں گے۔ اس کے جواز میں یہ بھی کہا جاسکتا ہے کہ اللہ تعالیٰ نے بھی حضرت آدمؑ کو سب سے پہلے اشیاء کے اسماء کی تعلیم دی تھی۔ اس کے علاوہ ندوۃ العلماء میں اس مسئلہ پر کافی تحقیق اور تجربات کیے گئے ہیں اور یہ نتیجہ سامنے آیا ہے کہ اسم کی بحث سے تعلیم کا آغاز کرنے سے نسبتاً بہتر نتائج حاصل کیے جاسکتے ہیں۔ جبکہ فعل کی تعلیم سے آغاز کی مثال، بقول مولانا مناظر احسن گیلانی صاحب، ایسی ہے جیسے طالب علم کو کنویں سے ڈول کھینچنے کی مشق کرائی جائے، خواہ پانی نکلے یا نہ نکلے۔ یعنی طالب علم فعل کی گردانیں رٹتا

رہتا ہے، لیکن اسے نہ تو اس مشقت کا کوئی مقصد نظر آتا ہے اور نہ یہ احساس ہوتا ہے کہ وہ ایک نئی زبان سیکھ رہا ہے۔ برخلاف اس کے، اسم کی بحث سے تعلیم کا آغاز کرنے سے ابتدا ہی سے طالب علم کی دلچسپی قائم ہو جاتی ہے اور برقرار رہتی ہے۔ رفع، نصب، جر کی شناخت اور مشتق نیز مرکبات کے قواعد اور جملہ اسمیہ سیکھتے ہوئے طالب علم کو اپنی محنت بامقصد نظر آتی ہے۔ چند دنوں کے بعد ہی وہ چھوٹے چھوٹے اسمیہ جملے بنا سکتا ہے اور عربی زبان کی سب سے بڑی خصوصیت — اعراب یعنی ”الفاظ میں حرکات کی تبدیلی کا معانی پر اثر“ کو سمجھنے لگتا ہے اور ہر نئے سبق کی تکمیل پر اسے کچھ سیکھنے اور حاصل کرنے کا احساس ہوتا رہتا ہے۔ یہی کیفیت اس کی دلچسپی کو برقرار رکھنے کا باعث بنتی ہے۔ گزشتہ چند برسوں میں قرآن اکیڈمی لاہور میں اسی ترتیب تدریس کو اختیار کر کے بہتر نتائج حاصل کیے گئے ہیں۔

1:9 اسم کے استعمال کو درست کرنے کے لیے کسی زبان کے واحد جمع، مذکر مؤنث، معرفہ نکرہ اور اسم کی مختلف حالتوں کے قواعد جاننا ضروری ہیں۔ مثلاً غیر حقیقی مؤنث کا قاعدہ ہر زبان میں یکساں نہیں ہے۔ جہاز اور چاند کو اردو میں مذکر مگر انگریزی میں مؤنث بولا جاتا ہے۔ سورج اور خرگوش کو عربی میں مؤنث مگر اردو میں مذکر بولتے ہیں۔ اس لیے ضروری ہے کہ فعل کے درست استعمال کے ساتھ اسم کو بھی ٹھیک طرح استعمال کیا جائے۔ اسم کے درست استعمال کے لیے ہر زبان میں عموماً اور عربی میں خصوصاً اسم کا چار پہلوؤں سے جائزہ لے کر اسے قواعد کے مطابق استعمال کرنا ضروری ہے۔ اس صورت میں اسم کے استعمال میں غلطی نہیں ہوگی۔ وہ چار پہلو یہ ہیں: (i) حالت (ii) جنس (iii) عدد اور (iv) وسعت، جنہیں ہم انگریزی میں علی الترتیب Case (i) ‘Gender (ii) Number (iii) اور Kind (iv) کہتے ہیں۔

عبارت میں استعمال ہوتے وقت از روئے قواعد زبان، ہر اسم کی ایک خاص حالت، جنس، عدد اور وسعت مطلوب ہوتی ہے۔ انہی چار پہلوؤں کے بارے میں بات کرتے ہوئے ہم اپنے اسباق کا آغاز اسم کی حالت کے بیان سے کرتے ہیں۔ لیکن اس سے قبل اسم، فعل اور حرف کی تعریف (definition) کو دہرا لینا مفید ہوگا۔

اسم

اسم اس لفظ یا کلمہ کو کہتے ہیں جس سے کسی چیز، جگہ یا آدمی کا نام یا اس کی صفت ظاہر ہو۔ مثلاً رَجُلٌ (مرد) حَامِدٌ (خاص نام) طَيِّبٌ (اچھا) وغیرہ۔

اس کے علاوہ ایسا لفظ یا کلمہ بھی اسم ہوتا ہے جس کے معنی میں کوئی کام کرنے کا مفہوم ہو، لیکن اس میں تینوں زمانوں میں سے کوئی زمانہ نہ پایا جاتا ہو۔ یہ بات بہت اہم ہے۔ اس لیے اردو الفاظ کی مدد سے اس کو اچھی طرح سمجھ کر ذہن نشین کر لیں۔

پہلے تین الفاظ پر غور کریں۔ مارا، مارتا ہے، مارے گا۔ ان تینوں الفاظ میں مارنے کے کام کا مفہوم ہے اور ان میں علی الترتیب ماضی، حال اور مستقبل کے زمانے کا مفہوم بھی پایا جاتا ہے۔ اس لیے یہ تینوں لفظ فعل ہیں۔ پھر ایک لفظ ہے مارنا ضَرْبٌ۔ اس میں کام کا مفہوم تو ہے لیکن کسی بھی زمانے کا مفہوم نہیں ہے۔ اس لیے یہ لفظ اسم ہے اور ایسے اسماء کو مصدر کہتے ہیں۔

فعل

فعل وہ کلمہ ہے جس سے کسی کام کا کرنا یا ہونا ظاہر ہو اور اس میں تینوں زمانوں ماضی، حال اور مستقبل میں سے کوئی زمانہ بھی پایا جائے۔ مثلاً ضَرْبٌ (اس نے مارا) ذَهَبَ (وہ گیا) یَشْرَبُ (وہ پیتا ہے یا پیے گا) وغیرہ۔

حرف

وہ لفظ یا کلمہ ہے جو اپنے معنی واضح کرنے کے لیے کسی دوسرے کلمہ کا محتاج ہو، یعنی کسی اسم یا فعل سے ملے بغیر اس کے معنی واضح نہ ہوں۔ مثلاً مِنْ کا معنی ہے ’سے‘۔ لیکن اس سے کوئی بات واضح نہیں ہوتی۔ جب ہم کہتے ہیں مِنَ الْمَسْجِدِ یعنی مسجد سے، تو بات واضح ہوگئی۔ اسی طرح عَلِيٌّ (پر)۔ عَلَى الْفَرَسِ (گھوڑے پر) اور اِلَى (تک۔ کی طرف)، اِلَى السُّوقِ (بازار تک یا بازار کی طرف) وغیرہ۔



اسم کی حالت (حصہ اول)

۲:۱ کسی بھی زبان میں کوئی اسم جب گفتگو یا تحریر میں استعمال ہوتا ہے تو وہ تین حالتوں میں سے کسی ایک میں ہی استعمال ہوتا ہے۔ چوتھی حالت کوئی نہیں ہو سکتی۔ یا تو وہ اس عبارت میں فاعل کے طور پر مذکور ہوگا، یعنی حالت فاعلی میں ہوگا۔ یا پھر حالت مفعولی میں ہوگا اور یا کسی دوسرے اسم وغیرہ کی اضافت اور تعلق سے مذکور ہوگا۔ اس حالت کو حالت اضافی کہتے ہیں۔ دوران استعمال اسم کی اس حالت کو انگریزی میں case کہتے ہیں۔ انگریزی میں بھی case تین ہی ہوتے ہیں جو nominative یا objective یا possessive case کہلاتے ہیں۔ عربی میں بھی اسم کے استعمال کی یہی تین حالتیں ہوتی ہیں۔ انہیں حالت رفع، حالت نصب اور حالت جر یا مختصراً رفع، نصب اور جر کہتے ہیں۔ خیال رہے کہ جو اسم حالت رفع میں ہو اسے مرفوع کہتے ہیں، جو اسم حالت نصب میں ہو اسے منصوب کہتے ہیں اور جو اسم حالت جر میں ہو اسے مجرور کہتے ہیں۔ اس طرح اردو اور انگریزی گرامر کی مدد سے عربی گرامر میں اسم کی حالت کو باسانی سمجھا جاسکتا ہے۔ صرف اصطلاحی ناموں کا فرق ہے۔ ضرورت ہے کہ ہم عربی کی اصطلاحات کو مندرجہ ذیل نقشہ سے سمجھ کر یاد کر لیں:

Possessive case	Objective case	Nominative case	انگریزی
جَرٌّ	نَصْبٌ	رَفْعٌ	عربی
حالت اضافی	حالت مفعولی	حالت فاعلی	اردو

۲:۲ مختلف حالتوں میں استعمال ہوتے وقت بعض زبانوں کے اسماء میں کچھ تبدیلی واقع ہوتی ہے جس کی مدد سے ہم پہچانتے ہیں کہ عبارت میں کوئی اسم کس حالت میں استعمال ہوا ہے۔ اس بات کو ہم اردو کے ایک جملہ کی مدد سے سمجھتے ہیں، مثلاً ”حامد نے محمود کو مارا“۔ اب اگر ہم آپ سے پوچھیں کہ اس میں فاعل کون ہے اور مفعول کون ہے، تو آپ فوراً بتادیں گے کہ حامد فاعل اور

محمود مفعول ہے، لیکن اس کی وجہ یہ ہے کہ آپ جملہ کا مفہوم سمجھتے ہیں۔ اس لیے یہ بات بتانے میں آپ کو مشکل پیش نہیں آئی۔

اب فرض کریں کہ ایک شخص کو اردو نہیں آتی اور وہ گرامر کی مدد سے اردو چاہتا ہے۔ اس کے لیے ضروری ہوگا کہ پہلے وہ عبارت میں اسم کی حالت کو پہچانے۔ اس کے بعد ہی ممکن ہوگا کہ وہ عبارت کا صحیح مفہوم سمجھ سکے۔ اس لیے پہلے ہمیں اس کو کوئی علامت یا نشانی بتانی ہوگی جس کی مدد سے وہ مذکورہ جملہ میں فاعل اور مفعول کو پہچان سکے۔ اس پہلو سے آپ مذکورہ جملہ پر دوبارہ غور کر کے وہ علامت معلوم کرنے کی کوشش کریں جس کی مدد سے اس میں فاعل اور مفعول یعنی عبارت میں اسم کی حالت کو پہچانا جاسکے۔

جو طلبہ اس کوشش میں ناکام رہے ہیں ان کی مدد کے لیے اس جملہ میں تھوڑی سی تبدیلی کر دیتے ہیں۔ آپ اس پر دوبارہ غور کریں۔ ان شاء اللہ اب آپ علامت کو پہچان لیں گے۔ ”حامد کو محمود نے مارا“۔ اب آپ آسانی سے بتا سکتے ہیں کہ اردو میں زیادہ تر فاعل کے ساتھ ”نے“ اور مفعول کے ساتھ ”کو“ لگا ہوا ہوتا ہے۔ اسی طرح اب یہ بھی سمجھ لیں کہ اردو میں حالت اضافی میں زیادہ تر دو اسماء کے درمیان ”کا“ یا ”کی“ لگا ہوتا ہے۔ جیسے لڑکے کا قلم، لڑکے کی کتاب وغیرہ۔

۲:۳ اب سوال یہ ہے کہ عربی کی عبارت میں استعمال ہونے والے اسماء کی حالت کو پہچاننے کی علامات کیا ہیں۔ اس ضمن میں پہلی بات یہ نوٹ کر لیں کہ یہ علامات ایک سے زیادہ ہیں۔ لیکن اس سبق میں ہم زیادہ استعمال ہونے والی ایک علامت کو سمجھ کر اس کی مشق کریں گے تاکہ ذہن میں اسم کی حالت کو پہچاننے کا تصور واضح ہو جائے۔ اس کے بعد اگلے اسباق میں دوسری علامات جب زیر مطالعہ آئیں گی تو انہیں سمجھنا ان شاء اللہ مشکل نہیں رہے گا۔

۲:۴ اب نوٹ کر لیجیے کہ عربی زبان کی یہ عجیب خصوصیت ہے کہ اس کے اسی پچاسی فیصد اسماء ایسے ہیں جو رفع، نصب اور جر تینوں حالتوں میں ایک مختلف شکل اختیار کر لیتے ہیں۔ اس سے آپ کے ذہن میں شاید یہ بات آئے کہ اس طرح تو عربی بڑی مشکل زبان ہوگی جس میں ہر اسم کے لیے ایک کے بجائے تین اسم یعنی تین لفظ یاد کرنا پڑیں گے، مگر اس وہم کی بنا پر گھبرانے

کی ضرورت نہیں ہے۔ حقیقت یہ ہے کہ ایک اسم کے لیے ایک ہی لفظ یاد کرنا ہوتا ہے۔ کیونکہ عربی زبان کے اسماء کو استعمال کرتے وقت حالت کے لحاظ سے جو تبدیلی آتی ہے وہ لفظ کے صرف ”آخری حصے“ میں واقع ہوتی ہے۔ مثلاً کوئی اسم اگر پانچ حروف کا ہے تو پہلے چار حروف میں کوئی تبدیلی نہیں ہوگی بلکہ صرف آخری یعنی پانچویں حرف کے پڑھنے کا طریقہ بدل جائے گا۔ اسی طرح کوئی اسم اگر تین حروف کا ہے تو پہلے دو حروف میں کوئی تبدیلی نہیں ہوگی، صرف آخری یعنی تیسرے حرف کے پڑھنے کا طریقہ بدلے گا۔ مثلاً حالت فاعلی، مفعولی اور اضافی میں لفظ لڑکا کی عربی علی الترتیب وَكَلْدٌ، وَكَلْدًا اور وَكَلْدٍ ہوگی۔

۲:۵ ابھی ہم نے پڑھا ہے کہ عربی کے تقریباً اسی پچاسی فیصد اسماء کا آخری حصہ ’رفع‘، ’نصب‘، ’جر‘ تینوں حالتوں میں تبدیل ہو جاتا ہے۔ جو اسم تینوں حالتوں میں یہ تبدیلی قبول کرتا ہے اسے عربی قواعد میں ’مُعْرَبٌ مُنْصَرِفٌ‘ کہتے ہیں۔ اس کی پہچان کا عام طریقہ یہ ہے کہ اس کے آخری حرف پر تین آتی ہے۔ یعنی حالت رفع میں دو پیش () حالت نصب میں دو زبر () اور حالت جر میں دو زیر () ہوتی ہیں۔ اسم معرب منصرف کے آخری حرف کی تبدیلی کی چند مثالیں مندرجہ ذیل ہیں:

چند معرب منصرف اسماء کی گردان مع معانی

حالتِ رفع	معنی	حالتِ نصب	حالتِ جر
مُحَمَّدٌ	یہ نام ہے	مُحَمَّدًا	مُحَمَّدٍ
شَيْءٌ	چیز	شَيْئًا	شَيْءٍ
جَنَّةٌ	باغ	جَنَّةً	جَنَّةٍ
بِنْتُ	لڑکی	بِنْتًا	بِنْتٍ
سَّمَاءٌ	آسمان	سَّمَاءً	سَّمَاءٍ
سُوءٌ	برائی	سُوءً	سُوءٍ

۲:۶ امید ہے کہ مندرجہ بالا مثالوں میں آپ نے یہ بات نوٹ کر لی ہوگی کہ:

(i) جس اسم پر حالتِ نصب میں دوزبر (ّ) آتے ہیں اس کے آخر میں ایک الف بڑھا دیا جاتا ہے مثلاً مُحَمَّدٌ سے مُحَمَّدًا لکھنا غلط ہے، بلکہ مُحَمَّدًا لکھا جائے گا۔ اسی طرح کِتَابٌ سے کِتَابًا وغیرہ۔

(ii) اس قاعدہ کے دو استثناء ہیں۔ اول یہ کہ جس لفظ کا آخری حرف گول ”ة“، یعنی (تائے مربوطہ) ہو اس پر دوزبر لکھتے وقت الف کا اضافہ نہیں ہوگا، مثلاً جَنَّاتًا لکھنا غلط ہے، اسے جَنَّةً لکھا جائے گا۔ دیکھئے اِبْنْتُ کا لفظ گول ”ة“، پر نہیں بلکہ لمبی ت (یعنی تائے مبسوطہ) پر ختم ہو رہا ہے۔ اس لیے اس پر استثناء کا اطلاق نہیں ہوا اور حالتِ نصب میں اس پر دوزبر لکھتے وقت الف کا اضافہ کیا گیا۔

(iii) دوسرا استثناء یہ ہے کہ جو لفظ الف یا واؤ کے ساتھ ہمزہ پر ختم ہو اس کے آخر میں بھی الف کا اضافہ نہیں ہوگا۔ مثلاً سَمَاءٌ سے سَمَاءً۔ دیکھئے شَيْءٌ کا لفظ بھی ہمزہ پر ختم ہو رہا ہے لیکن اس سے قبل الف یا واؤ نہیں بلکہ یٰ ہے، اس لیے اس پر دوزبر لگاتے وقت الف کا اضافہ کیا گیا ہے، یعنی شَيْءٌ سے شَيْئًا۔

مشق نمبر ۱

نیچے دیے ہوئے الفاظ کو الگ کاغذ پر دوبارہ لکھیں۔ اس سلسلہ میں یہ احتیاط ضروری ہے کہ (۱) کاغذ پر سب سے پہلے اپنا نام اور رول نمبر لکھیں۔ (۲) صرف عربی الفاظ لکھیں، اگر کوئی لفظ غلط لکھا ہوا ہے تو اسے درست کر کے لکھیں۔ (۳) ہر لفظ کے آگے بریکٹ میں اس کی حالت لکھیں۔ مثلاً جَنَّةٌ (رفع) کِتَابًا (نصب) وغیرہ۔ اگر کسی لفظ کے معنی نہیں معلوم ہیں تب بھی آپ کو اس کی حالت پہچان لینا چاہیے۔ رَسُولًا، شَيْءٌ، جَنَّتًا، شَيْئًا، مَحْمُودٌ، بِنْتُ، آيْنَا، بِنْتًا، شَهْوَةٌ، عَذَابٌ، رِجْزٌ، سَمَاءٌ، حَامِدًا، صِبْغَةٌ، خِزْيٌ، سُوءٌ۔

ضروری ہدایت

کسی سبق میں جہاں کہیں بھی کسی عربی لفظ کے معنی دیے ہوئے ہیں ان کو یاد کرنا اپنے اوپر لازم کر لیں۔ جب تک کسی سبق میں دیے گئے تمام الفاظ کے معانی یاد نہ ہو جائیں، اس وقت تک

اس سبق کی مشق نہ کریں۔ اس کی وجہ سمجھ لیں۔

چند اسباق کے بعد آپ کو مرکبات اور جملے بنانے ہیں اور ان کے ترجمے کرنے ہیں۔ گزشتہ اسباق میں دیے گئے الفاظ کے معانی اگر آپ کو یاد نہیں ہوں گے تو یہ کام آپ کے لیے بہت مشکل ہو جائے گا۔

دوسری بات یہ ہے کہ اس کتاب میں اکثریت ایسے الفاظ کی ہے جو قرآن مجید میں استعمال ہوئے ہیں۔ ان کے معانی یاد ہونے سے آپ کو قرآن مجید کا ترجمہ سمجھنے میں آسانی ہوگی۔

اسم کی حالت (حصہ دوم)

۱:۳ گزشتہ سبق میں ہم نے پڑھا ہے کہ عربی کے تقریباً ۸۰-۸۵ فیصد اسماء کا آخری حصہ تینوں حالتوں میں تبدیل ہو جاتا ہے اور ایسے اسماء کو معرب کہتے ہیں۔ اب سوال یہ پیدا ہوتا ہے کہ باقی ۱۵-۲۰ فیصد اسماء تبدیل ہوتے ہیں یا نہیں؟ اور عبارت میں ان کی حالت کو کیسے پہچانتے ہیں؟ اس سبق میں ہم نے یہی بات سمجھنی ہے۔

۲:۳ عربی کے باقی پندرہ بیس فیصد اسماء جو معرب منصرف نہیں ہیں، ان میں سے زیادہ تر ایسے ہیں جن کا آخری حرف تینوں حالتوں میں نہیں بدلتا بلکہ وہ صرف دو شکلیں اختیار کرتے ہیں یعنی حالت رفع میں ان کی شکل الگ ہوتی ہے لیکن نصب اور جر دونوں حالتوں میں ان کی شکل ایک جیسی رہتی ہے۔ ایسے اسماء کو عربی قواعد میں ”معرب غیر منصرف“ یا صرف ”غیر منصرف“ بھی کہا جاتا ہے۔ اسم غیر منصرف کے آخری حرف کی تبدیلی کی چند مثالیں مندرجہ ذیل ہیں:

چند معرب غیر منصرف اسماء کی گردان مع معانی

حالت رفع	معنی	حالت نصب	حالت جر
إِبْرَاهِيمُ	مرد کا نام	إِبْرَاهِيمَ	إِبْرَاهِيمَ
مَكَّةُ	شہر کا نام	مَكَّةَ	مَكَّةَ
مَرْيَمُ	عورت کا نام	مَرْيَمَ	مَرْيَمَ
إِسْرَائِيلَ	قوم کا نام	إِسْرَائِيلَ	إِسْرَائِيلَ
أَحْمَرُ	سرخ	أَحْمَرَ	أَحْمَرَ
أَسْوَدُ	سیاہ	أَسْوَدَ	أَسْوَدَ

۳:۳ اُمید ہے کہ مذکورہ مثالوں میں آپ نے یہ بات نوٹ کر لی ہوگی کہ:

(i) غیر منصرف اسماء کی نصب اور جر ایک ہی شکل میں آتی ہے۔ مثلاً إِبْرَاهِيمُ حالت رفع

سے حالتِ نصب میں اِبْرَاهِيْمَ ہو گیا لیکن حالتِ جر میں اِبْرَاهِيْمِ نہیں ہوا بلکہ اِبْرَاهِيْمَ ہی رہا۔ اسی طرح باقی اسماء کی بھی نصب اور جر میں ایک ہی شکل ہے۔

(ii) غیر منصرف اسماء کے آخری حرف پر حالتِ رفع میں ایک پیش (ء) اور نصب اور جر دونوں حالتوں میں صرف ایک زبر (ـ) آتی ہے۔ لہذا ایک زبر (ـ) لکھتے وقت الف کا اضافہ نہیں ہوتا۔ یہ قاعدہ صرف دوزبر (ـ) کے لیے مخصوص ہے۔ یاد رکھئے کہ اسم غیر منصرف کے آخر پر تنوین کبھی نہیں آتی۔ جس کی وجہ سے معرب اور غیر منصرف اسماء میں تمیز کرنے میں آسانی ہوتی ہے۔

۴: ۳ آپ سوچ رہے ہوں گے کہ ہمیں کیسے معلوم ہوگا کہ فلاں اسم معرب منصرف ہے یا غیر منصرف! تو اس کی حقیقت تو یہ ہے کہ غیر منصرف اسماء کے کچھ قواعد ہیں جو آخر میں پڑھائے جاتے ہیں۔ فی الحال ہمارا طریقہ کار یہ ہوگا کہ ذخیرہ الفاظ میں ہم غیر منصرف اسماء کی نشاندہی ان کے آگے لفظ (غ) بنا کر کر دیا کریں گے۔ گویا سر دست آپ کو جن اسماء کے متعلق بتا دیا جائے انہیں غیر منصرف سمجھئے، ان پر کبھی تنوین نہ ڈالیے اور ان کی رفع، نصب، جر (ـ)، (ـ)، (ـ) کے ساتھ لکھئے۔ نیز یہ بھی نوٹ کر لیں کہ عربی میں عورتوں، شہروں اور ملکوں کے نام عام طور پر غیر منصرف ہوتے ہیں۔

۵: ۳ عربی زبان کے کچھ گنے چنے اسماء ایسے بھی ہیں جو رفع، نصب، جر، تنوین حالتوں میں کوئی تبدیلی قبول نہیں کرتے اور تنوین حالتوں میں ایک جیسے رہتے ہیں۔ ایسے اسماء کو مَبْنِيْ کہتے ہیں۔ ان کا کوئی قاعدہ نہیں ہے۔ اس سلسلہ میں بھی ہمارا طریقہ کار یہ ہوگا کہ ذخیرہ الفاظ میں ان کے آگے (م) بنا کر ہم نشاندہی کریں گے کہ یہ الفاظ مبنی ہیں۔ ان کی چند مثالیں مندرجہ ذیل ہیں:

چند مبنی اسماء کی گردان مع معانی

حالتِ رفع	معنی	حالتِ نصب	حالتِ جر
-----------	------	-----------	----------

حالت نصب	حالت جر	معنی	حالت رفع
هَذَا	هَذَا	یہ (مذکر)	هَذَا
الَّذِي	الَّذِي	جو کہ (مذکر)	الَّذِي
تِلْكَ	تِلْكَ	وہ (مؤنث)	تِلْكَ

۶: ۳ اب اسم کی حالت کے متعلق چند باتیں سمجھ کر یاد کر لیں۔ پہلی بات یہ ہے کہ کسی لفظ کے آخری حصہ میں ہونے والی تبدیلی کو عربی گرامر میں ”اعراب“ کہتے ہیں۔ یاد رہے کہ کسی اسم کی حالت سے مراد اس کی اعرابی حالت ہی ہوتی ہے، جو تین ہی ہوتی ہیں، یعنی رفع، نصب یا جر۔ اور ہر اسم عبارت میں استعمال ہوتے وقت مرفوع، منصوب یا مجرور ہوتا ہے۔

۷: ۳ دوسری بات یہ ہے کہ کسی لفظ کی اعرابی حالت چونکہ زیادہ تر حرکات یعنی زبر، زیر یا پیش کی تبدیلی سے ظاہر کی جاتی ہے، اس لیے حرکات لگانے کو بھی غلطی سے اعراب کہہ دیتے ہیں، جبکہ ان دونوں میں فرق ہے۔ اعراب اور حرکات کے فرق کو ہم ایک لفظ کی مدد سے سمجھ لیتے ہیں، لفظ مُنَافِقُ کے آخری حرف ”ق“ پر جو دو پیش (َ) ہیں، یہ اس لفظ کا اعراب ہے، جبکہ ”ق“ سے پہلے کے حروف پر جہاں کہیں بھی زبر (َ)، زیر (ِ) اور پیش (ُ) لگی ہوئی ہیں، وہ سب اس لفظ کی حرکات ہیں۔ اسی طرح لفظ اِبْرَاهِيمُ کے آخری حرف میم پر ایک پیش (ُ) اس کا اعراب ہے، جبکہ اس سے پہلے کے حروف پر زبر (َ) اور زیر (ِ) اس کی حرکات ہیں۔

۸: ۳ آخری بات یہ ہے کہ زبر جب حرکت کے طور پر استعمال ہوتا ہے تو اسے فتح کہتے ہیں اور اعراب میں اُسے نصب کہا جاتا ہے۔ زیر کو حرکت میں کسرہ اور اعراب میں جر کہتے ہیں۔ اسی طرح پیش کو حرکت میں ضمہ اور اعراب میں رفع کہتے ہیں۔

مشق نمبر ۲

مندرجہ ذیل اسماء سے اسم کی گردان کریں۔ ان میں سے جو اسماء غیر منصرف ہیں ان کے آگے (غ) اور جو مثنوی ہیں ان کے آگے (م) بنا دیا گیا ہے تاکہ انہیں ذہن نشین کر لیں اور گردان اس کے مطابق کریں۔ ساتھ ہی الفاظ کے معنی بھی یاد کریں۔

معنی	الفاظ	معنی	الفاظ
مسیح کی جمع	مَسَاجِدُ (غ)	اجر۔ ثواب	ثَوَابٌ
گندگی۔ آفت	رِجْزٌ	جان	نَفْسٌ
یہ لوگ	هَؤُلَاءِ (م)	ایک نام	عِمْرَانُ (غ)
دیوار	جِدَارٌ	برائی	سَيِّئَةٌ
ایک نام	يُوسُفُ (غ)	مسلمان	مُسْلِمٌ
سورج	شَمْسٌ	جو کہ (مؤنث)	الَّتِي (م)
شہر	مَدِينَةٌ	پانی	مَاءٌ
رنگ	صِبْغَةٌ	دروازہ	بَابٌ
پھل	ثَمْرٌ	نشانی	آيَةٌ
رسوائی	خِزْيٌ	خواہش	شَهْوَةٌ

جنس

۴:۱ کسی اسم کو عبارت میں درست طریقے پر استعمال کرنے کے لیے جن چار پہلوؤں سے دیکھا جانا ضروری ہے، ان میں سے پہلی چیز اسم کی حالت (یا اعرابی حالت) ہے، جس پر پچھلے سبق میں کچھ بات ہو چکی ہے۔ اسم کی بحث میں دوسرا اہم پہلو ”جنس“ کا ہے۔ جنس کے لحاظ سے عربی زبان میں (بلکہ عموماً ہر زبان میں) اسم کی دو ہی صورتیں ہو سکتی ہیں۔ وہ یا مذکر ہوگا، یعنی عبارت میں اس کا ذکر ایسے ہوگا جیسے کسی نر (male) کا ذکر ہو رہا ہے، یا پھر مونث کے طور پر استعمال ہوگا۔ ہر زبان میں الفاظ کے مذکر و مؤنث کے استعمال کے قواعد یکساں نہیں ہیں۔ کسی زبان میں ایک لفظ مذکر بولا جاتا ہے تو دوسری زبان میں وہ مؤنث ہو سکتا ہے۔ مثلاً انگریزی میں بحری جہاز (ship) اور چاند (moon) مؤنث استعمال ہوتے ہیں مگر اردو میں مذکر۔ لہذا کسی بھی زبان کو سیکھنے کے لیے اس زبان کے اسماء کی تذکیر و تانیث یعنی ان کو مذکر یا مونث کی طرح استعمال کرنے کا علم ہونا ضروری ہے۔

۴:۲ عربی اسماء پر غور کرنے سے علماء نحو نے یہ دیکھا کہ یہاں مذکر اسم کے لیے تو کوئی خاص علامت نہیں مگر مؤنث اسماء معلوم کرنے کی کچھ علامات ضرور ہیں، جنہیں علامات تانیث کہتے ہیں۔ لہذا عربی سیکھنے والوں کو چاہیے کہ وہ کسی اسم کے استعمال میں اس کی جنس کو متعین کرنے کے لیے علامات تانیث کے لحاظ سے اس کو دیکھیں۔ اگر اس میں تانیث کی کوئی بات پائی جاتی ہے تو وہ اسم مؤنث شمار ہوگا، ورنہ اسے مذکر ہی CE جائے گا۔ کسی اسم میں تانیث کی شناخت کے حسب ذیل طریقے ہیں۔

۴:۳ پہلا طریقہ یہ ہے کہ لفظ کے معنی پر غور کریں۔ اگر وہ کسی حقیقی مونث کے لیے ہے یعنی اس کے مقابلہ پر مذکر (یا نر) جوڑا بھی ہوتا ہے، جیسے اِمْرَاة (عورت) کے مقابلہ پر رَجُل (مرد)؛ اُمُّ (ماں) کے مقابلہ پر اَبُّ (باپ) وغیرہ — تو وہ لازماً مؤنث ہوگا۔ ایسے اسماء کو ”مؤنث

حقیقی“ کہتے ہیں۔ دوسرا طریقہ یہ ہے کہ لفظ کو دیکھیں کہ اس میں تانیث کی کوئی علامت موجود ہے؟ یہ علامات تین ہیں اور ان میں سے ہر ایک اسم کے آخری حصہ میں آتی ہے۔ علامات یہ ہیں ”ة“، ”اء“، ”ی“، یعنی کوئی اسم اگر ان میں سے کسی ایک کے ساتھ ختم ہوتا نظر آئے تو اسے مؤنث سمجھا جائے گا۔ ایسے اسماء کو ”مؤنث قیاسی“ کہتے ہیں۔

۴:۴ اب یہ بات سمجھ لیجیے کہ جن الفاظ کے آخر میں گول ”ة“ آتی ہے، عربی میں انہیں مؤنث مانا جاتا ہے۔ مثلاً جَنَّةٌ (باغ) یا صَلَوَةٌ (نماز) وغیرہ عربی میں مؤنث استعمال ہوتے ہیں۔ نیز اکثر الفاظ کو مؤنث بنانے کا طریقہ بھی یہی ہے کہ مذکر لفظ کے آخری حرف پر زبر لگا کر اس کے آگے گول ”ة“ کا اضافہ کر دیتے ہیں جیسے کَافِرٌ (کافر) سے کَافِرَةٌ (کافرہ) حَسَنٌ (اچھا۔ خوبصورت) سے حَسَنَةٌ (اچھی۔ خوبصورت) وغیرہ۔ اس قاعدہ سے گنتی کے چند الفاظ مستثنیٰ ہیں، مثلاً خَلِيفَةٌ (مسلمانوں کا حکمران) عَلَّامَةٌ (بہت بڑا عالم) وغیرہ۔ حالانکہ ان کے آخر میں گول ”ة“ ہے، لیکن یہ مذکر استعمال ہوتے ہیں۔ دوسری علامت تانیث ”اء“ ہے جسے الف ممدودہ کہتے ہیں۔ جن اسماء کے آخر میں یہ علامت آتی ہے انہیں بھی مؤنث مانا جاتا ہے، مثلاً حَمْرَاءُ (سرخ) حَضْرَاءُ (سبز) وغیرہ۔ خیال رہے کہ الف ممدودہ پر ختم ہونے والے اسماء غیر منصرف ہوتے ہیں۔ یہی وجہ ہے کہ ان کے ہمزہ پر تنوین کے بجائے ایک پیش آتی ہے۔ تیسری علامت تانیث ”ی“ ہے، جسے الف مقصورہ کہتے ہیں۔ جن اسماء کے آخر میں یہ علامت آتی ہے انہیں بھی مؤنث مانا جاتا ہے، مثلاً عَظْمِي (عظیم) كُتُبِي (بڑی) وغیرہ۔ خیال رہے کہ الف مقصورہ پر ختم ہونے والے اسماء رفع، نصب اور جر تینوں حالتوں میں کوئی تبدیلی قبول نہیں کرتے۔ اس لیے مختلف اعرابی حالتوں میں ان کا استعمال بھی مبنی اسماء کی طرح ہوگا۔

۴:۵ بہت سے اسم ایسے ہوتے ہیں جو درحقیقت نہ تو مذکر ہوتے ہیں، نہ مؤنث اور نہ ہی ان پر مؤنث کی کوئی علامت ہوتی ہے۔ ایسے اسماء کی جنس کا تعین اس بنیاد پر ہوتا ہے کہ اہل زبان انہیں کس طرح بولتے ہیں۔ جن اسماء کو اہل زبان مؤنث بولتے ہیں انہیں ”مؤنث سماعی“ کہتے ہیں، اس لیے کہ ہم اہل زبان کو اسی طرح بولتے ہوئے سنتے ہیں۔ مثال کے طور پر سورج کو لے لیں۔ اب حقیقتاً سورج نہ تو مذکر ہے اور نہ ہی مؤنث۔ ہم نے اردو کے اہل زبان کو اسے

مذکر بولتے ہوئے سنا ہے، اس لیے اردو میں سورج مذکر ہے۔ جبکہ عربی کے اہل زبان شَمْسٌ (سورج) کو مؤنث بولتے ہیں۔ اس لیے عربی میں شَمْسٌ مؤنثِ سماعی ہے۔ اس کی ایک دلچسپ مثال یہ ہے کہ دہلی والے دہی کو ’کھٹا‘ کہتے ہیں جبکہ لکھنؤ والے اسے ’کھٹی‘ کہتے ہیں۔ اس لیے لکھنؤ والوں کے لیے دہی مؤنثِ سماعی ہے۔ اب ذیل میں چند الفاظ دیے جا رہے ہیں جو اردو اور عربی دونوں زبانوں میں مؤنث بولے جاتے ہیں۔ آپ ان کے معنی یاد کر لیں اور یہ بھی یاد رکھیں کہ یہ مؤنثِ سماعی ہیں:

آسمان	سَمَاءٌ	زمین	أَرْضٌ
ہوا	رِيحٌ	لڑائی	حَرْبٌ
جان	نَفْسٌ	آگ	نَارٌ

ان کے علاوہ ملکوں کے نام بھی مؤنثِ سماعی ہیں، جیسے مِصْرٌ، الشَّامُ وغیرہ۔ نیز انسانی بدن کے ایسے اعضاء جو جوڑے جوڑے ہوتے ہیں، وہ بھی اکثر و بیشتر مؤنثِ سماعی ہیں مثلاً يَدٌ (ہاتھ) رِجْلٌ (پاؤں) اُذُنٌ (کان) وغیرہ۔

۶:۴ گزشتہ سبق میں ہم نے اسم کی گردان کی تھی تو حالت کے لحاظ سے ایک لفظ کی تین شکلیں بنی تھیں۔ لیکن اب مذکر کی تین شکلیں ہوں گی اور مؤنث کی بھی تین۔ اس طرح ایک لفظ کی اب چھ شکلیں ہوں گی۔ البتہ مؤنثِ سماعی کی تین ہی شکلیں ہوں گی، کیونکہ ان کا مذکر نہیں ہوگا۔ اس کی مثال مندرجہ ذیل ہے:

حالتِ جَر	حالتِ نِصْب	حالتِ رِفْع	
كَافِرٍ	كَافِرًا	كَافِرٌ	مذکر
كَافِرَةٍ	كَافِرَةً	كَافِرَةٌ	مؤنث

حَسَنٌ	حَسَنًا	حَسَنٌ	مذکر
حَسَنَةٌ	حَسَنَةً	حَسَنَةٌ	مؤنث
نَفْسٌ	نَفْسًا	نَفْسٌ	مؤنث (سماعی)



مشق نمبر ۳

مندرجہ ذیل الفاظ کے معنی یاد کریں اور اسم کی گردان کریں۔ مؤنثِ حقیقی میں مذکر و مؤنث دونوں الفاظ ساتھ دیے گئے ہیں۔ جو اسماء مؤنثِ سماعی ہیں ان کے آگے (س) لکھا گیا ہے۔ باقی الفاظ کے مؤنث آپ کو خود بنانے ہیں۔ الفاظ کو اوپر سے نیچے پڑھیں:

یہ (مذکر)	هَذَا (م)	بھائی	أَخ
یہ (مؤنث)	هَذِهِ (م)	بہن	أُخْتُ
بیٹھا	حُلُوٌّ	بدکار	فَاسِقٌ
عمدہ	جَيْدٌ (س)	برا۔ بد صورت	قَبِيحٌ
گھر	دَارٌ (س)	دولہا	عَرِيْسٌ
بڑا	كَبِيْرٌ	دلہن	عَرُوْسٌ
چھوٹا	صَغِيْرٌ	سخت	شَدِيْدٌ
سچا	صَادِقٌ	بازار	سُوْقٌ (س)
جھوٹا	كَادِبٌ	کوتاہ	قَصِيْرٌ
اطمینان والا	مُطْمَئِنٌّ	پاکستان	بَاكِسْتَانُ (غ-س)
جوکہ (مذکر)	الَّذِي (م)	آنکھ، چشمہ	عَيْنٌ (س)
جوکہ (مؤنث)	الَّتِي (م)	بڑھی	نَجَّارٌ
لمبا	طَوِيْلٌ	نانبائی	خَبَّازٌ
		درزی	خِيَّاطٌ



عدد

۵:۱ دوسری زبانوں میں عدد یعنی تعداد کے لحاظ سے اسم کی دو ہی قسمیں ہوتی ہیں، ایک کے لیے واحد یا مفرد اور دو یا دو سے زیادہ کے لیے جمع۔ لیکن عربی میں جمع تین سے شروع ہوتی ہے اور دو کے لیے الگ اسم اور فعل استعمال ہوتے ہیں۔ دو کے صیغے کو تثنیہ کہتے ہیں۔ اس طرح عربی میں عدد کے لحاظ سے اسم کی تین قسمیں ہیں: واحد، تثنیہ اور جمع۔ کسی اسم کو واحد سے تثنیہ یا جمع بنانے کے لیے کچھ قاعدے ہیں جن کا اس سبق میں ہم مطالعہ کریں گے۔

واحد سے تثنیہ بنانے کا قاعدہ

۵:۲ اس سلسلہ میں پہلی بات یہ ذہن نشین کر لیں کہ اسم خواہ مذکر ہو یا مؤنث، دونوں کے تثنیہ بنانے کا ایک ہی قاعدہ ہے۔ اور وہ قاعدہ یہ ہے کہ حالتِ رفع میں واحد اسم کے آخری حرف پر زبر (ـَ) لگا کر اس کے آگے الف اور نونِ مکسورہ یعنی (ـِـن) کا اضافہ کر دیتے ہیں۔ مثلاً مُسْلِمٌ سے مُسْلِمَانِ، مُسْلِمَةٌ سے مُسْلِمَاتٍ وغیرہ۔ جب کہ حالتِ نصب اور جر میں واحد اسم کے آخری حرف پر زبر (ـِـ) لگا کر اس کے آگے یائے ساکن اور نونِ مکسورہ یعنی (ـِـنِ) کا اضافہ کرتے ہیں، جیسے مُسْلِمٌ سے مُسْلِمَيْنِ، مُسْلِمَةٌ سے مُسْلِمَتَيْنِ۔ اس قاعدہ کا استثناء ابھی تک میرے علم میں نہیں آیا۔ اس کی چند مثالیں مندرجہ ذیل ہیں:

واحد	تثنیہ		
	رفع - انِ	نصب - ینِ	جر - ینِ
كِتَابٌ	كِتَابَانِ	كِتَابَيْنِ	كِتَابَيْنِ
جَنَّةٌ	جَنَّتَانِ	جَنَّتَيْنِ	جَنَّتَيْنِ
مُسْلِمٌ	مُسْلِمَانِ	مُسْلِمَيْنِ	مُسْلِمَيْنِ
مُسْلِمَةٌ	مُسْلِمَاتَانِ	مُسْلِمَاتَيْنِ	مُسْلِمَاتَيْنِ

۵:۳ جمع کی قسمیں: عربی زبان میں جمع دو طرح کی ہوتی ہے: جمع سالم اور جمع مکسر۔ جمع سالم میں واحد لفظ جوں کا توں موجود رہتا ہے اور اس کے آخر پر کچھ حرفوں کا اضافہ کر کے جمع بنالیتے ہیں۔ جس طرح انگریزی میں واحد لفظ کے آخر میں es یا s بڑھا کر جمع بناتے ہیں۔ مگر جس طرح انگریزی میں تمام اسماء کی جمع اس قاعدے کے مطابق نہیں بنتی بلکہ کچھ کی مختلف بھی ہوتی ہے۔ مثلاً his کی جمع their ہے۔ اسی طرح عربی میں بھی تمام اسماء کی جمع سالم نہیں بنتی بلکہ کچھ اسماء کی جمع اس طرح آتی ہے کہ یا تو واحد لفظ کے حروف تتر بتر ہو جاتے ہیں یا بالکل تبدیل ہو جاتے ہیں۔ مثلاً عَبْدٌ (غلام؛ بندہ) کی جمع عِبَادٌ اور اِمْرَاةٌ کی جمع نِسَاءٌ ہے۔ ان کو جمع مکسر کہتے ہیں۔ مکسر کے معنی ہیں ”توڑا ہوا“ چونکہ اس میں واحد لفظ کے حروف کی ترتیب ٹوٹ جاتی ہے اس لیے انہیں جمع مکسر کہتے ہیں۔ اب ہم جمع سالم بنانے کا قاعدہ سمجھتے ہیں۔ لیکن پہلے یہ بات ذہن نشین کر لیں کہ واحد سے ثننیہ بنانے کا قاعدہ مذکر اور مؤنث؛ دونوں کے لیے ایک ہی ہے جبکہ واحد سے جمع سالم بنانے کا قاعدہ مذکر کے لیے الگ ہے اور مؤنث کے لیے الگ۔

۵:۴ جمع مذکر سالم بنانے کا قاعدہ: حالت رفع میں واحد اسم کے آخری حرف پر ایک پیش (ـُ) لگا کر اس کے آگے واؤ ساکن اور نون مفتوحہ یعنی (ـُؤن) کا اضافہ کر دیتے ہیں۔ مثلاً: مُسْلِمٌ سے مُسْلِمُونَ۔ جب کہ حالت نصب اور جر میں واحد اسم کے آخری حرف پر زیر (ـِ) لگا کر اس کے آگے یائے ساکن اور نون مفتوحہ یعنی (ـِین) کا اضافہ کرتے ہیں۔ جیسے مُسْلِمٌ سے مُسْلِمِینَ۔ اس کی چند مثالیں مندرجہ ذیل ہیں:

واحد	جمع مذکر سالم		
	رفع (ـُؤن)	نصب (ـِین)	جر (ـِین)
مُسْلِمٌ	مُسْلِمُونَ	مُسْلِمِینَ	مُسْلِمِینَ
نَجَّارٌ	نَجَّارُونَ	نَجَّارِینَ	نَجَّارِینَ

خَيَّاطٌ	خَيَّاطُونَ	خَيَّاطِينَ	خَيَّاطِينَ
فَاسِقٌ	فَاسِقُونَ	فَاسِقِينَ	فَاسِقِينَ

۵: ۵۔ جمع مؤنث سالم بنانے کا قاعدہ: اس قاعدہ کے تحت ایسے مؤنث اسماء کی جمع سالم بنتی ہے جن کے آخر میں تائے مربوطہ آتی ہے۔ قاعدہ یہ ہے کہ تائے مربوطہ گرا کر حالت رفع میں (اٹ) جبکہ حالت نصب اور جر میں (ات) لگا دیتے ہیں، جیسے کَافِرَةٌ سے کَافِرَاتٌ اور كَافِرَاتٍ اس کی چند مثالیں مندرجہ ذیل ہیں:

جمع مؤنث سالم			واحد
جر (ات)	نصب (ات)	رفع (اٹ)	
مُسْلِمَاتٍ	مُسْلِمَاتٍ	مُسْلِمَاتٍ	مُسْلِمَةٌ
فَاسِقَاتٍ	فَاسِقَاتٍ	فَاسِقَاتٍ	فَاسِقَةٌ

۵: ۶۔ جمع مکسر: جمع مکسر بنانے کا کوئی خاص قاعدہ نہیں ہے۔ انہیں یاد کرنا ہوتا ہے۔ اس لیے اب ذخیرہ الفاظ میں ہم واحد کے سامنے ان کی جمع مکسر لکھ دیا کریں گے تاکہ آپ انہیں یاد کر لیں۔ جمع مکسر زیادہ تر معرب منصرف ہوتی ہیں، لیکن کچھ غیر منصرف بھی ہوتی ہیں۔ ان کی سادہ سی پہچان یہ ہے کہ جن کے آخری حرف پر دو پیش (ـ) ہوں تو انہیں معرب منصرف مانیں اور جن کے آخری حرف پر ایک پیش ہوا نہیں غیر منصرف سمجھیں۔

۷: ۵۔ صورت اعراب: پیرا نمبر ۳: ۲ میں آپ کو بتایا تھا کہ عربی عبارت میں اسم کی حالت کو پہچاننے کی علامات یعنی صورت اعراب ایک سے زیادہ ہیں۔ اب آپ نوٹ کر لیں کہ آپ نے تمام صورت اعراب پڑھ لی ہیں جو کہ کل پانچ ہیں۔ انہیں ہم دوبارہ یکجا کر کے دے رہے ہیں تاکہ آپ انہیں ذہن نشین کر لیں۔

صورتِ اعراب		کس قسم کے اسماء اس صورت میں آتے ہیں		
	رفع	نصب	جر	
(۱)	ـُـ	ـِـ	ـِـ	معرب منصرف۔ واحد اور جمع مکسر (مذکر و مؤنث)
(۲)	ـُـ	ـِـ	ـِـ	غیر منصرف۔ واحد اور جمع مکسر (مذکر و مؤنث)
(۳)	ـِـ	ـِـ	ـِـ	صرف تثنیہ (مذکر و مؤنث)
(۴)	ـُـ	ـِـ	ـِـ	صرف جمع مذکر سالم
(۵)	ـِـ	ـِـ	ـِـ	صرف جمع مؤنث سالم

مذکورہ بالا نقشہ میں پہلی دو صورتِ اعراب کو ”اعراب بالحرکة“ کہتے ہیں۔ اس لیے کہ یہ تبدیلی زبر زریعہ پیش یعنی حرکات کی تبدیلی سے ہوتی ہے۔ جب کہ آخری تین صورتِ اعراب کو ’اعراب بالحورف‘ کہتے ہیں۔

۸: گذشتہ سبق میں ہم نے اسم کی گردان کی تو ایک لفظ کی چھ شکلیں بنائی تھیں۔ لیکن اب ہم نے واحد کا تثنیہ اور جمع بھی بنانا ہے اس لیے ایک لفظ کی اب اٹھارہ شکلیں ہوں گی۔ البتہ مذکر غیر حقیقی کا مؤنث نہیں آئے گا اور مؤنث غیر حقیقی کا مذکر نہیں آئے گا۔ اس لیے ان کی نو شکلیں ہوں گی۔ مثال کے طور پر ہم ایک لفظ مُسَلِمٌ لیتے ہیں۔ اس کا مؤنث بھی بنتا ہے اس لیے اس کی اٹھارہ شکلیں بنائیں گے۔ دوسرا لفظ کِتَابٌ لیتے ہیں۔ یہ مذکر غیر حقیقی ہے۔ اس کا مؤنث نہیں آئے گا۔ اس لیے اس کی نو شکلیں ہوں گی اور اس کی جمع مکسر کُتُبٌ آتی ہے۔ تیسرا لفظ حَنَّةٌ لیتے ہیں۔ یہ مؤنث غیر حقیقی ہے۔ اس کا مذکر نہیں آئے گا اس لیے اس کی بھی نو شکلیں ہوں گی۔ تینوں الفاظ کے اسماء کی گردانیں مندرجہ ذیل ہیں:

حالتِ جَر	حالتِ نَصْب	حالتِ رَفْع	
مُسَلِمِ	مُسَلِمًا	مُسَلِمٌ	واحد :
مُسَلِمِينَ	مُسَلِمِينَ	مُسَلِمَانِ	تثنیہ :
			مذکر

مُسْلِمُونَ	مُسْلِمِينَ	مُسْلِمِينَ	: جمع	
مُسْلِمَةٌ	مُسْلِمَةً	مُسْلِمَةً	: واحد	
مُسْلِمَانِ	مُسْلِمَيْنِ	مُسْلِمَيْنِ	: ثنوية	مَوْنُث
مُسْلِمَاتٌ	مُسْلِمَاتٍ	مُسْلِمَاتٍ	: جمع	

كِتَابٌ	كِتَابًا	كِتَابٌ	: واحد	
كِتَابَيْنِ	كِتَابَيْنِ	كِتَابَانِ	: ثنوية	مَذَكْرٌ غَيْرُ حَقِيقِي
كُتُبٌ	كُتُبًا	كُتُبٌ	: جمع	

جَنَّةٌ	جَنَّةً	جَنَّةٌ	: واحد	
جَنَّتَيْنِ	جَنَّتَيْنِ	جَنَّتَانِ	: ثنوية	مَوْنُثٌ غَيْرُ حَقِيقِي
جَنَّاتٍ	جَنَّاتٍ	جَنَّاتٍ	: جمع	

مشق نمبر ۴ (الف)

مندرجہ ذیل الفاظ کے مؤنث بنائیں اور اسم کی گردان کریں۔

(i) مُؤْمِنٌ (ii) مُشْرِكٌ (iii) صَادِقٌ

(iv) كَاذِبٌ (v) جَاهِلٌ (vi) عَالِمٌ

مشق نمبر ۴ (ب)

مندرجہ ذیل الفاظ مذکر غیر حقیقی ہیں۔ ان کے معنی اور جمع مکسر یاد کریں اور اسم کی گردان کریں۔

مَسْجِدٌ	(ج مَسَاجِدُ)	مسجد	مَقْعَدٌ	(ج مَقَاعِدُ)	بچ
ذَنْبٌ	(ج ذُنُوبٌ)	گناہ	رَأْسٌ	(ج رُؤُوسٌ)	سر
نَهْرٌ	(ج أَنْهَارٌ)	نہر	وَلِيٌّ	(ج أَوْلِيَاءُ)	دوست
قَلْبٌ	(ج قُلُوبٌ)	دل			

مشق نمبر ۴ (ج)

مندرجہ ذیل الفاظ مؤنث غیر حقیقی ہیں۔ ان کے معنی یاد کریں۔ جن کے آگے جمع ملکتہ دی گئی ہے ان کے علاوہ باقی الفاظ کی جمع سالم بنے گی۔ پھر تمام اسماء کی گردان کریں۔

أُذُنٌ	(ج أَذَانٌ)	کان	رِجْلٌ	(ج أَرْجُلٌ)	پاؤں
آيَةٌ		نشانی	بَيِّنَةٌ		واضح دلیل یا کھلی نشانی
سَيَّئَةٌ		برائی	سَيَّارَةٌ		موٹر کار
سُوقٌ	(ج أَسْوَاقٌ)	بازار			

ضروری ہدایات

اس سبق میں ایک لفظ کی آپ ۸ شکلیں بنا رہے ہیں۔ اس کے بعد اگلے سبق میں ایک لفظ کی آپ ان شاء اللہ ۳۶ شکلیں بنائیں گے۔ اس مرحلہ پر اکثر طلبہ اس کو بے مقصد مشقت سمجھ کر بددلی کا شکار ہو جاتے ہیں اور ان مشقوں میں دلچسپی نہیں لیتے۔ اس لیے ضروری ہے کہ آپ اس کا مقصد سمجھ لیں۔

آگے چل کر مرکبات اور جملوں میں کوئی اسم استعمال کرتے وقت آپ کو اسے چاروں پہلوؤں سے قواعد کے مطابق بنانا ہوگا۔ فرض کریں لفظ مُسْلِمٌ کو رفع، مؤنث، جمع اور معرفہ استعمال کرنا ہے۔ اب اگر آپ اس طرح کریں گے کہ پہلے مُسْلِمٌ کی مؤنث مُسْلِمَةٌ بنائیں، پھر اس کی جمع مُسْلِمَاتٌ بنائیں، پھر اس کا معرفہ الْمُسْلِمَاتُ بنائیں، تو اندازہ کریں کہ اس پر آپ کا کتنا وقت خرچ ہوگا۔

ان مشقوں کا مقصد آپ کے ذہن میں یہ صلاحیت پیدا کرنا ہے کہ لفظ مُسْلِمٌ کے مذکورہ چاروں پہلوؤں کے حوالے سے جب آپ سوچیں تو ذہن میں براہ راست الْمُسْلِمَاتُ کا لفظ آئے۔ اس مرحلہ پر جو طلبہ دلچسپی اور توجہ سے یہ مشقیں کر لیں گے ان میں ان شاء اللہ یہ صلاحیت پیدا ہو جائے گی اور آگے چل کر ان کی بہت سی محنت اور وقت بچ جائے گا۔



اسم بلحاظ وسعت

۶:۱ وسعت کے لحاظ سے اسم دو طرح کا ہوتا ہے: (i) اسم نکرہ (Common Noun) اور (ii) اسم معرفہ (Proper Noun)۔ اسم نکرہ ایسے اسم کو کہتے ہیں جو کسی عام چیز پر بولا جائے۔ جیسے اردو میں ہم کہتے ہیں ”ایک لڑکا آیا“۔ اب یہاں اسم ”لڑکا“ نکرہ ہے۔ اردو میں اسم نکرہ کی کچھ علامتیں ہیں۔ مثلاً ”ایک“، ”کوئی“، ”کچھ“، ”بعض“ اور ”چند“ وغیرہ۔ اور اسم نکرہ کے ساتھ کوئی موزوں علامت لگانی ہوتی ہے۔ اس کے برعکس انگریزی میں لفظ ”The“ معرفہ کی علامت ہے۔ چنانچہ انگریزی میں ”boy“ اسم نکرہ ہے اور اس کا مطلب ہے ”کوئی لڑکا“ جبکہ ”The Boy“ اسم معرفہ ہے اور اس کا مطلب ہے ”لڑکا“۔ یعنی ایسا مخصوص لڑکا جو بات کرنے والوں کے ذہن میں موجود ہے یا گفتگو کے دوران جس کا ذکر آچکا ہے۔

۶:۲ عربی میں اسم نکرہ کی علامت یہ ہے کہ اسم نکرہ کے آخری حرف پر بالعموم تنوین آتی ہے۔ مثلاً ”man“ یا ”کوئی مرد“ کا عربی ترجمہ ہوگا ”رَجُلٌ“، ”رَجُلًا“ یا ”رَجُلٍ“ اور اسم معرفہ کی ایک عام علامت یہ ہے کہ اسم کے شروع میں لام تعریف یعنی ”الْ“ کا اضافہ کرتے ہیں اور آخری حرف سے تنوین ختم کر دیتے ہیں۔ مثلاً ”The Man“ یا ”مرد“ کا عربی ترجمہ ہوگا ”الرَّجُلُ“، ”الرَّجُلِ“ یا ”الرَّجُلِ“۔

۶:۳ عربی میں اسم نکرہ کی کئی قسمیں ہیں لیکن فی الحال آپ کو تمام اقسام یاد کرنے کی ضرورت نہیں ہے۔ اس سلسلہ میں دو اصول یاد کر لیں۔ اول یہ کہ جو بھی اسم معرفہ نہیں ہوگا اسے نکرہ مانا جائے گا۔ دوم یہ کہ اسم نکرہ کے آخر میں عام طور پر تنوین آتی ہے۔ گنتی کے صرف چند الفاظ اس سے مستثنیٰ ہیں۔ کچھ اسم ایسے ہیں جو کسی کے نام ہونے کی وجہ سے معرفہ ہوتے ہیں، لیکن ان کے آخر میں تنوین بھی آجاتی ہے۔ جیسے مُحَمَّدٌ، زَيْدٌ وغیرہ اور ان کے درمیان تمیز کرنے میں کوئی دقت نہیں ہوتی۔ اس کے علاوہ اسم نکرہ کی صرف دو قسمیں، جو زیادہ استعمال ہوتی ہیں، انہیں ذہن نشین کر لیں۔ ایک قسم ”اسم ذات“ ہے جو کسی جاندار یا بے جان چیز کی جنس کا نام ہو جیسے اِنْسَانٌ

(انسان)؛ فَرَسٌ (گھوڑا) یا حَجْرٌ (پتھر) وغیرہ۔ دوسری قسم ”اسم صفت“ ہے جو کسی چیز کی کوئی صفت ظاہر کرے۔ جیسے حَسَنٌ (اچھا، خوبصورت)؛ طَيِّبٌ (اچھا، پاک) یا سَهْلٌ (آسان) وغیرہ۔

۶:۴ فی الحال اسم معرفہ کی پانچ قسمیں ذہن نشین کر لیں:

(i) اسم عَلَمٌ: یعنی وہ الفاظ جو کسی اسم ذات کی پہچان کے لیے اس کے نام کے طور پر استعمال ہوتے ہیں۔ جیسے ایک انسان کی پہچان کے لیے حَامِدٌ ایک شہر کی پہچان کے لیے بُعْدَاذٌ وغیرہ۔

(ii) اسم ضمیر: یعنی وہ الفاظ جو کسی نام کی جگہ استعمال ہوتے ہیں، جیسے اردو میں ہم اس طرح نہیں کہتے کہ حامد کالج سے آیا اور حامد بہت خوش تھا، بلکہ یوں کہتے ہیں کہ حامد کالج سے آیا اور وہ بہت خوش تھا۔ یہاں لفظ ”وہ“ حامد کے لیے استعمال ہوا ہے، اس لیے معرفہ ہے۔ یہی وجہ ہے کہ تمام ضمیریں معرفہ ہوتی ہیں۔ عربی میں اس کی مثالیں یہ ہیں: هُوَ (وہ) اُنْتُ (تو) اَنَا (میں) وغیرہ۔

(iii) اسم اشارہ: یعنی وہ الفاظ جو کسی چیز کی طرف اشارہ کرنے کے لیے استعمال ہوتے ہیں، جیسے هَذَا (یہ۔ مذکر) ذَلِكْ (وہ۔ مذکر)۔ ذہن میں یہ بات واضح کر لیں کہ جب کسی چیز کی طرف اشارہ کر دیا جاتا ہے تو وہ کوئی عام چیز نہیں رہتی، بلکہ خاص ہو جاتی ہے۔ یہی وجہ ہے کہ تمام اسمائے اشارہ معرفہ ہیں۔

(iv) اسم موصول: جیسے اَلَّذِي (جو کہ۔ مذکر) اَلَّتِي (جو کہ۔ مؤنث) وغیرہ۔ اسمائے موصولہ بھی معرفہ ہوتے ہیں۔

(v) مُعَرَّفٌ بِاللَّامِ: یعنی لام (اَلْ) سے معرفہ بنایا ہوا۔ جب کسی نکرہ لفظ کو معرفہ کے طور پر استعمال کرنا ہوتا ہے تو عربی میں اس سے پہلے الف لام (اَلْ) لگا دیتے ہیں، جسے لام تعریف کہتے ہیں۔ جیسے فَرَسٌ کے معنی ہیں کوئی گھوڑا، لیکن اَلْفَرَسُ کے معنی ہیں مخصوص گھوڑا۔ اَلرَّجُلُ (مخصوص مرد) وغیرہ۔

۶:۵ کسی نکرہ کو معرفہ بنانے کے لیے جب اس پر لام تعریف داخل کرتے ہیں تو پھر اُس لفظ کے استعمال میں چند قواعد کا خیال کرنا ہوتا ہے۔ فی الحال ان میں سے دو قواعد آپ ذہن نشین کر لیں۔ باقی قواعد ان شاء اللہ تعالیٰ آئندہ اسباق میں بتائے جائیں گے۔

پہلا قاعدہ: جب کسی اسم نکرہ پر لام تعریف داخل ہوگا تو وہ اس کی تنوین کو ختم کر دے گا، جیسے حالت نکرہ میں رَجُلٌ، فَرَسٌ وغیرہ کے آخری حرف پر تنوین ہے، لیکن جب ان کو معرفہ بناتے ہیں تو یہ الرَّجُلُ، الْفَرَسُ ہو جاتے ہیں۔ اب ان کے آخری حرف پر تنوین ختم ہوگئی اور صرف ایک پیش رہ گئی۔ یہ بہت پکا قاعدہ ہے۔ اس لیے اس بات کو خوب اچھی طرح یاد کر لیں کہ معرفہ بِاللّام پر تنوین کبھی نہیں آئے گی۔

دوسرا قاعدہ: آپ نے نوٹ کیا ہوگا کہ بعض الفاظ میں لام تعریف کے ہمزہ کو لام پر جزم دے کر پڑھتے ہیں، جیسے الْقَمَرُ، جبکہ بعض الفاظ میں لام کو نظر انداز کر کے ہمزہ کو براہ راست اگلے حرف پر تشدید دے کر ملاتے ہیں، جیسے الشَّمْسُ۔ تو اب سمجھ لیجئے کہ کچھ حروف ایسے ہیں جن سے شروع ہونے والے الفاظ پر جب لام تعریف داخل ہوگا تو الْقَمَرُ کے اصول کا اطلاق ہوگا۔ اس لیے ایسے حروف کو حروفِ قمری کہتے ہیں اور جن حروف سے شروع ہونے والے الفاظ پر الشَّمْسُ کے اصول کا اطلاق ہوتا ہے، انہیں حروفِ شمسی کہتے ہیں۔ آپ کو یاد کرنا ہوگا کہ کون سے حروفِ شمسی اور کون سے حروفِ قمری ہیں، اور اس کی ترکیب بہت آسان ہے۔ ایک کاغذ پر عربی کے حروفِ تہجی لکھ لیں۔ پھر ذ سے ط تک تمام حروف کو underline کر لیں۔ ان سے قبل کے دو حروف ت ت اور بعد کے دو حروف ل ن کو بھی انڈر لائن کر لیں۔ یہ سب حروفِ شمسی ہیں۔ باقی تمام حروفِ قمری [☆] ہیں۔

یہ بات ذہن نشین کر لیں کہ مذکورہ بالا قاعدہ حقیقتاً عربی گرامر کا نہیں بلکہ تجوید کا ہے، لیکن عربی زبان کو درست طریقہ پر بولنے اور لکھنے کے لیے اس کا علم بھی ضروری ہے۔

۶:۶ پیرا گراف ۳:۳ میں ہم پڑھ آئے ہیں کہ غیر منصرف اسماء حالتِ جر میں زیر قبول نہیں کرتے۔ جیسے مَسَاجِدُ حالتِ نصب میں مَسَاجِدُ ہو جائے گا، لیکن حالتِ جر میں مَسَاجِدِ نہیں ہوگا بلکہ مَسَاجِدَ ہی رہے گا۔ اس اصول کے دو استثناء ہیں۔ اوّل یہ کہ غیر منصرف اسم جب

معرف باللام ہوتا ہے تو حالت جر میں زیر قبول کرتا ہے، جیسے الْمَسَاجِدُ سے حالت نصب میں الْمَسَاجِدُ ہوگا اور حالت جر میں الْمَسَاجِدِ ہو جائے گا۔ دوسرا استثناء ان شاء اللہ ہم آئندہ سبق میں پڑھیں گے۔

مشق نمبر ۵

مشق نمبر ۴ (الف) میں جتنے الفاظ دیے گئے ہیں ان کی اب ۳۶ شکلیں بنائیں۔ یعنی ۱۸ شکلیں نکرہ کی اور ۱۸ شکلیں معرفہ کی۔ اس کے علاوہ مشق نمبر ۴ (ب) اور (ج) میں دیے گئے الفاظ کی معرفہ اور نکرہ کی جتنی شکلیں بن سکتی ہیں ان کی اسم کی گردان کریں۔



مرکبات

۱: اے پیراگراف ۹:۱ میں ہم نے پڑھا تھا کہ اسم کے درست استعمال کے لیے چار پہلوؤں سے اس کا جائزہ لے کر اسے قواعد کے مطابق کرنا ہوتا ہے۔ چنانچہ گزشتہ اسباق میں ہم نے سمجھ لیا کہ اسم کے مذکورہ چار پہلو کیا ہیں اور اس سلسلہ میں کچھ مشتق بھی کر لی۔ اب تک ہماری تمام مشقیں مفرد الفاظ پر مشتمل تھیں۔ یہی مفرد الفاظ جب دو یا دو سے زیادہ تعداد میں باہم ملتے ہیں تو با معنی مرکبات اور جملے وجود میں آتے ہیں۔ ہمارے اگلے اسباق انہی کے متعلق ہوں گے۔ اس لیے اس سبق میں ہم دو الفاظ کو ملا کر لکھنے کی کچھ مشتق کریں گے۔

۲: اے آگے بڑھنے سے پہلے مناسب ہے کہ ہم ایک ضروری بات ذہن نشین کر لیں۔ ”مفرد“ کی اصطلاح دو مفہوم میں استعمال ہوتی ہے۔ جب کسی اسم کے عدد کے پہلو پر بات ہو رہی ہو تو جمع اور تشبیہ کے مقابلہ میں واحد لفظ کو بھی مفرد کہتے ہیں، لیکن اس کے لیے زیادہ تر واحد کی اصطلاح ہی مستعمل ہے۔ دوسری طرف کسی مرکب یا جملہ میں استعمال شدہ متعدد الفاظ میں سے کسی تنہا لفظ کی بات ہو تو اسے بھی ”مفرد“ کہتے ہیں اور یہاں ہم نے مفرد کا لفظ اسی مفہوم میں استعمال کیا ہے۔ اب دو مفرد الفاظ کو ملا کر لکھنے کی مشتق کرنے سے پہلے مناسب ہوگا کہ ہم مرکبات اور ان کی اقسام کے متعلق کچھ باتیں سمجھ لیں۔

۳: اے دو یا دو سے زیادہ مفرد الفاظ کے آپس کے تعلق کو ترکیب کہتے ہیں اور ان کے مجموعے کو مرکب۔ جیسے سمندر مفرد لفظ ہے، اسی طرح گہرا بھی مفرد لفظ ہے اور جب ان دونوں الفاظ کو ملایا جاتا ہے تو ایک با معنی فقرہ بن جاتا ہے ”گہرا سمندر“ اسے مرکب کہیں گے۔ چنانچہ دو یا دو سے زیادہ الفاظ پر مشتمل با معنی فقرہ کو مرکب کہا جاتا ہے اور یہ ابتداءً دو قسموں میں تقسیم ہوتا ہے، مرکب ناقص اور جملہ۔

۴: اے مرکب ناقص ایسا مرکب ہے جس کے سننے سے نہ کوئی خبر معلوم ہو، نہ کوئی حکم سمجھا جائے اور نہ کسی خواہش کا اظہار ہو، بلکہ بات ادھوری رہے، جیسے ایک سخت عذاب اللہ کا رسول وغیرہ۔ مرکب

ناقص کی کئی اقسام ہیں جیسے مرکبِ توصیفی، مرکبِ اضافی، مرکبِ جاری، مرکبِ اشاری وغیرہ۔ آئندہ اسباق میں ان شاء اللہ تعالیٰ ہم ان کی تفصیلات اور قواعد کا مطالعہ کریں گے۔

۵: ے۔ جب دو یا دو سے زائد الفاظ کے مرکب سے کوئی خبر معلوم ہو یا کوئی حکم سامنے آئے یا کسی خواہش کا اظہار ہو، تو ایسے مرکب کو جملہ کہتے ہیں۔ جیسے ”مسجد کشادہ ہے“۔ اس میں مسجد کے متعلق خبر معلوم ہوئی کہ وہ کشادہ ہے۔ یا ”کتاب پکڑ“ اس میں کتاب پکڑنے کا حکم سامنے آیا۔ اسی طرح ”اے ہمارے رب ہماری مغفرت فرمادے!“ اس میں خواہش کا اظہار ہے۔ یہ تمام جملے ہیں۔ جملے دو قسم کے ہوتے ہیں، جملہ اسمیہ اور جملہ فعلیہ۔ عربی میں ان کی شناخت بہت آسان ہے۔ جس جملہ کی ابتدا کسی اسم سے ہو رہی ہو اسے جملہ اسمیہ کہتے ہیں اور جس جملہ کی ابتدا کسی فعل سے ہو رہی ہو اسے جملہ فعلیہ کہتے ہیں۔ گرامر کی اصطلاح میں جملہ کو مرکبِ تام بھی کہتے ہیں۔

۶: ے۔ دو مفرد الفاظ کو ملا کر لکھنے کا ایک طریقہ سمجھنے کے لیے پہلے ان دو فقروں پر غور کریں۔ صَادِقٌ وَحَسَنٌ (ایک سچا اور ایک خوبصورت) اَلصَّادِقُ وَالْحَسَنُ (سچا اور خوبصورت) پہلے فقرے میں وَ اَلگ پڑھا جا رہا ہے اور حَسَنٌ اَلگ، لیکن دوسرے فقرے میں وَ کو آگے اَلْحَسَنُ سے ملا کر پڑھا گیا۔ اس کی وجہ سمجھنے کے لیے یہ اصول سمجھ لیں کہ جس لفظ پر لامِ تعریف لگا ہو وہ اپنے سے پہلے لفظ سے ملا کر پڑھا جاتا ہے۔ اس صورت میں لامِ تعریف کا ہمزہ (جسے عام طور پر ہم الف کہتے ہیں) لکھنے میں تو موجود رہتا ہے لیکن تلفظ میں گر جاتا ہے۔ یہی وجہ ہے کہ اس پر سے زبر کی حرکت ہٹا دی جاتی ہے۔ چنانچہ وَالْحَسَنُ لکھنا اور پڑھنا غلط ہوگا۔ بلکہ یہ وَالْحَسَنُ لکھا اور پڑھا جائے گا۔ اب یہ بھی یاد کر لیں کہ جو ہمزہ پہلے لفظ سے ملانے کی وجہ سے تلفظ میں گر جاتا ہے اسے هَمْزَةٌ اَلْوَصْلُ کہتے ہیں۔ چنانچہ اِبْنُ (بیٹا)، اِمْرَاَةٌ (عورت)، اِسْمٌ (نام) اور لامِ تعریف کا ہمزہ هَمْزَةُ اَلْوَصْلُ ہے۔

۷: ے۔ اسی سلسلے میں دوسرا اصول سمجھنے کے لیے دو اور فقروں پر غور کریں، صَادِقٌ اَوْ كَاذِبٌ (ایک سچا یا ایک جھوٹا)، اَلصَّادِقُ اَوْ اَلْكَاذِبُ (سچا یا جھوٹا) پہلے فقرے میں اَوْ (یا) کو آگے

ملانا ضروری نہیں تھا اس لیے وہ اپنی اصلی حالت پر ہے اور واؤ کی جزم برقرار ہے۔ لیکن دوسرے فقرے میں اسے آگے ملانا ضروری تھا؛ کیوں کہ اگلے لفظ الْكَاذِبُ پر لام تعریف لگا ہوا ہے جس کا ہمزہ ہمزۃ الوصل ہے۔ اس لیے او کے واؤ کی جزم کی جگہ زیر آگئی۔ اس کا اصول یہ ہے کہ هَمْزَةُ الْوَصْلِ سے پہلے لفظ کا آخری حرف اگر ساکن ہو تو اسے عموماً زبردے کر آگے ملاتے ہیں۔ صرف چند الفاظ اس سے مستثنیٰ ہیں۔ جیسے لفظ مِنْ (سے) اس کی نون کو زبردے کر آگے ملاتے ہیں، یعنی مِنَ الْمَسْجِدِ (مسجد سے) وغیرہ۔

مشق نمبر ۶

ذیل میں دیے گئے الفاظ کے معنی یاد کریں اور ان کے نیچے دی ہوئی عبارت کا عربی سے

اردو اور اردو سے عربی ترجمہ کریں:

دودھ	لَبْنٌ	روٹی	خُبْزٌ
گھوڑا	فَرَسٌ	اونٹ	جَمَلٌ
خوشبو	طِيبٌ	سبق	دَرَسٌ
آسان	سَهْلٌ	چاند	قَمَرٌ
دیوار	جِدَارٌ	دشوار	صَعْبٌ

اردو میں ترجمہ کریں

- ۱۔ خُبْزٌ وَ مَاءٌ
- ۲۔ الْخُبْزُ وَ الْمَاءُ
- ۳۔ لَبْنٌ أَوْ مَاءٌ
- ۴۔ الْحَسَنُ أَوْ الْقَبِيحُ
- ۵۔ جَاهِلٌ وَ عَالِمٌ
- ۶۔ الْجَاهِلُ أَوْ الْعَالِمُ
- ۷۔ الْجَاهِلُ وَ الظَّالِمُ
- ۸۔ الْعَادِلُ أَوْ الظَّالِمُ
- ۹۔ كِتَابٌ أَوْ دَرَسٌ
- ۱۰۔ الْمَاءُ وَ الطِّيبُ

عربی میں ترجمہ کریں

- ۱۔ ایک گھر اور ایک بازار
۲۔ گھر اور بازار
۳۔ ایک گھر یا ایک بازار
۴۔ گھر یا بازار
۵۔ ہوا اور خوشبو
۶۔ آگ یا پانی
۷۔ آگ اور پانی
۸۔ چاند اور سورج
۹۔ سورج یا چاند
۱۰۔ کچھ آسان اور کچھ دشوار
۱۱۔ دشوار یا آسان
۱۲۔ کوئی بڑھئی یا کوئی درزی
۱۳۔ درزی اور نانوائی
۱۴۔ ایک اونٹ اور ایک گھوڑا
۱۵۔ کتاب اور سبق
۱۶۔ دیوار یا دروازہ

ضروری ہدایت

آپ کے لیے ضروری ہے کہ عربی کے الفاظ یاد کرتے وقت ان کی حرکات و سکنات اور اعراب کو اچھی طرح ذہن نشین کر کے یاد کریں۔ خاص طور سے سہ حرئی الفاظ کے درمیانی حرف پر زیادہ توجہ دیں۔ اس کی وجہ یہ ہے کہ خُبْرٌ کو خُبْرًا اور لَبْنٌ کو لَبْنًا کہنا غلط ہوگا۔ یہی وجہ ہے کہ مشقوں میں جن عربی الفاظ کی حرکات و سکنات اور اعراب واضح نہیں ہوتے، ان کے نمبر کاٹ لیے جاتے ہیں۔



مرکبِ توصیفی (حصہ اول)

۸:۱ گزشتہ سبق میں ہم نے مرکبات سمجھ لیے تھے اور یہ بھی دیکھ لیا تھا کہ ان کی ایک قسم ”مرکب ناقص“ کی متعدد اقسام ہیں۔ اب اس سبق میں ہم نے مرکبِ ناقص کی ایک قسم، مرکبِ توصیفی کا مطالعہ کرنا ہے اور اس کے چند قواعد سمجھ کر ان کی مشق کرنی ہے۔

۸:۲ مرکبِ توصیفی دو اسموں کا ایک ایسا مرکب ہے جس میں ایک اسم دوسرے اسم کی صفت بیان کرتا ہے۔ مثلاً ہم کہتے ہیں ”نیک مرد“۔ اس میں اسم ”نیک“ نے اسم ”مرد“ کی صفت بیان کی ہے۔ جس اسم کی صفت بیان کی جاتی ہے اسے موصوف کہتے ہیں۔ مذکورہ مثال میں ”مرد“ کی صفت بیان کی گئی ہے، اس لیے وہ موصوف ہے۔ دوسرا اسم جو صفت بیان کرتا ہے اسے ”صفت“ کہتے ہیں۔ چنانچہ مذکورہ مثال میں ”نیک“ صفت ہے۔

۸:۳ انگریزی اور اردو میں مرکبِ توصیفی کا قاعدہ یہ ہے کہ ان میں صفت پہلے اور موصوف بعد میں آتا ہے۔ مثلاً ہم کہتے ہیں: ”good boy“ (اچھا لڑکا) اس میں ”good“ (اچھا) پہلے آیا ہے جو کہ صفت ہے اور ”boy“ (لڑکا) بعد میں آیا ہے جو کہ موصوف ہے۔ لیکن عربی کے مرکبِ توصیفی میں معاملہ اس کے برعکس ہوتا ہے، یعنی عربی میں موصوف پہلے آتا ہے اور صفت بعد میں۔ اس لیے ترجمہ کرتے وقت اس کا لحاظ رکھنا پڑتا ہے۔ چنانچہ جب ہم ”اچھا لڑکا“ کا عربی میں ترجمہ کریں گے تو چونکہ عربی میں موصوف پہلے آتا ہے اس لیے پہلے ”لڑکا“ کا ترجمہ ہوگا جو کہ ”الْوَلَدُ“ ہوگا اور صفت ”اچھا“ کا بعد میں ترجمہ ہوگا جو ”الْحَسَنُ“ ہوگا۔ ان دونوں الفاظ کو جب ملا کر لکھا جائے گا تو یہ ”الْوَلَدُ الْحَسَنُ“ ہوگا۔ آپ نے نوٹ کر لیا ہوگا کہ ملا کر لکھنے سے ”الْحَسَنُ“ کے ہمزہ سے زبر ہٹ گئی۔ اس کی وجہ ہم گزشتہ سبق کے پیرا گراف ۶: میں بیان کر چکے ہیں۔

۸:۴ عربی میں مرکبِ توصیفی کا ایک اہم قاعدہ یہ ہے کہ اسم کے چاروں پہلوؤں کے لحاظ سے صفت ہمیشہ موصوف کے مطابق ہوگی۔ یعنی (۱) موصوف اگر حالتِ رفع میں ہے تو صفت بھی

حالتِ رفع میں ہوگی۔ (۲) موصوف اگر مذکر ہے تو صفت بھی مذکر ہوگی۔ (۳) موصوف اگر واحد ہے تو صفت بھی واحد ہوگی اور (۴) موصوف اگر معرفہ ہے تو صفت بھی معرفہ ہوگی۔ اس بات کو مزید سمجھنے کے لیے گزشتہ پیراگراف میں دی گئی مثال پر ایک بار پھر غور کریں۔ وہاں ہم نے ”اچھا لڑکا“ کا ترجمہ ”الْوَلَدُ الْحَسَنُ“ کیا تھا۔ اس میں موصوف ”لڑکا“ کے ساتھ ”ایک“ یا ”کوئی“ کی اضافت نہیں ہے اس لیے یہ معرفہ ہے۔ یہی وجہ ہے کہ اس کا ترجمہ وَلَدٌ كَمَا جَاءَ الْوَلَدُ ہوگا۔ اب دیکھئے موصوف ”الْوَلَدُ“ حالتِ رفع میں ہے مذکر ہے واحد ہے اور معرفہ ہے۔ اس لیے اس کی صفت بھی چاروں پہلوؤں سے اس کے مطابق یعنی حالتِ رفع میں واحد مذکر اور معرفہ رکھی گئی ہے۔

۸:۵ ضروری ہے کہ اس مقام پر ایک اور قاعدہ بھی سمجھ لیں۔ یہ قاعدہ بھی اصلاً تو تجوید کا ہے لیکن مرکبات کو صحیح طریقہ سے لکھنے اور پڑھنے کے لیے گرامر کے طلبہ کے لیے اس کا علم بھی ضروری ہے۔ پہلے آپ ان دو مرکبات پر غور کریں: (i) قَوْلٌ عَظِيمٌ (ایک عظیم بات) (ii) قَوْلٌ مَّعْرُوفٌ (ایک بھلی بات)۔ دیکھئے پہلے مرکب میں قول کی لام کو عظیم کی عین کے ساتھ مدغم نہیں کیا گیا اس لیے دونوں لفظ الگ الگ پڑھے جارہے ہیں، لیکن دوسرے مرکب میں قول کی لام کو معروف کی میم کے ساتھ مدغم کر دیا گیا ہے اس لیے میم پر تشدید ہے اور دونوں لفظ ملا کر پڑھے جائیں گے۔ اب سوال پیدا ہوتا ہے کہ وہ کیا اصول ہے جس کے تحت کچھ الفاظ ماقبل سے ملا کر پڑھے جاتے ہیں اور کچھ الگ الگ۔ یاد کر لیجئے کہ جو الفاظ رُل، مَن، ویای سے شروع ہوتے ہیں اور ان سے پہلے نون ساکن یا تنوین ہوتی ہے تو انہیں سے ماقبل سے ملا کر پڑھا جاتا ہے۔ ان حروفِ تہجی کو یاد رکھنے کے لیے ان کی ترتیب بدل کر ایک لفظ ”ریملون“ بنا لیا گیا ہے۔ چنانچہ کہتے ہیں کہ ریملون سے شروع ہونے والے الفاظ اپنے سے قبل کے الفاظ کے ساتھ ملا کر پڑھے جاتے ہیں۔ بشرطیکہ ماقبل نون ساکن یا نون تنوین ہو۔ یہ تجوید کا قاعدہ ادغام ہے۔ مرکب توصیفی کی مشق کرتے وقت اس قاعدہ کا بھی لحاظ رکھیں۔

مشق نمبر ۷ (ب)

ذیل میں دیے گئے الفاظ کے معنی یاد کریں اور ان کے نیچے دیے ہوئے مرکبات کا عربی سے اردو اور اردو سے عربی ترجمہ کریں۔

انصاف کرنے والا	عَادِلٌ	بادشاہ	مَلِكٌ (ج) مُلُوكٌ
بزرگ۔ سخی	كَرِيمٌ	کامیابی	فَوْزٌ
شاندار۔ بزرگی والا	عَظِيمٌ	گوشت	لَحْمٌ
تازہ	طَرِيٌّ	فرشتہ	مَلَكٌ (ج) مَلَائِكَةٌ
واضح	مُبِينٌ	گناہ	اِثْمٌ
قلم	قَلَمٌ (ج أَقْلَامٌ)	اجرت۔ بدلہ	أَجْرٌ
تلخ۔ کڑوا	مُرٌّ	کشادہ	وَاسِعٌ
شفاعت۔ سفارش	شَفَاعَةٌ	کم	قَلِيلٌ
زیادہ	كَثِيرٌ	قیمت	ثَمَنٌ
بوجھ	حَمْلٌ	ہلکا	خَفِيفٌ
بھاری	ثَقِيلٌ	زندگی	حَيَاةٌ
انار	رُمَّانٌ	کھجور	تَمْرٌ
دروازہ	بَابٌ (ج) أَبْوَابٌ	سیب	تَفَّاحٌ
آخری	آخِرٌ	نمکین	مَالِحٌ يَأْمَلِحُ

	مراد پانے والا	مُفْلِحٌ
--	----------------	----------

اردو میں ترجمہ کریں

- ۱۔ اَللّٰهُ الْعَظِيْمُ
۲۔ الرَّسُوْلُ الْكَرِيْمُ
۳۔ الصِّرَاطُ الْمُسْتَقِيْمُ
۴۔ صِرَاطٌ مُّسْتَقِيْمٌ
۵۔ قَوْلٌ مَّعْرُوْفٌ
۶۔ لَحْمٌ طَرِيٌّ
۷۔ اَلْكِتَابُ الْمُبِيْنُ
۸۔ اَلْفَوْزُ الْكَبِيْرُ
۹۔ فَوْزٌ عَظِيْمٌ
۱۰۔ اَلْعَذَابُ الشَّدِيْدُ
۱۱۔ اَلثَّمَنُ الْقَلِيْلُ
۱۲۔ شَفَاعَةٌ سَيِّئَةٌ
۱۳۔ اَلذَّنْبُ الْكَبِيْرُ
۱۴۔ اَلصُّلْحُ الْجَمِيْلُ
۱۵۔ اَلنَّفْسُ الْمُطْمَئِنَّةُ
۱۶۔ اَلدَّارُ الْاٰخِرَةُ
۱۷۔ اَلْمُؤْمِنُوْنَ الْمُفْلِحُوْنَ
۱۸۔ جَنَّتَانِ وَسَيِّعَتَانِ
۱۹۔ دَرَسَانِ طَوِيْلَانِ
۲۰۔ اَلآيَاتُ الْبَيِّنَاتِ

عربی میں ترجمہ کریں

- (۱) ایک بزرگ رسول
(۲) بھلی بات
(۳) ایک ہلکا بوجھ
(۴) شاندار کامیابی
(۵) زیادہ قیمت
(۶) اچھی شفاعت
(۷) ایک واضح گناہ
(۸) ایک شاندار بدلہ
(۹) ایک مطمئن دل
(۱۰) پاک زندگی
(۱۱) نیک عمل
(۱۲) دو بڑے گناہ



مرکبِ توصیفی (حصہ دوم)

۹:۱ گزشتہ سبق میں ہم نے مرکبِ توصیفی کے چند قواعد سمجھے تھے اور ان کی مشق کی تھی۔ اب ہم نے مرکبِ توصیفی کے ایک مزید قاعدے کے ساتھ لامِ تعریف کا ایک قاعدہ سمجھنا ہے۔ پھر ان کا اطلاق کرتے ہوئے ہم مرکبِ توصیفی کی کچھ مزید مشق کریں گے۔

۹:۲ مرکبِ توصیفی کا ایک قاعدہ یہ ہے کہ موصوف اگر غیر عاقل کی جمع مکسر ہو تو اس کی صفت عام طور پر واحد مؤنث آتی ہے۔ یہاں یہ بات سمجھ لیں کہ انسان، جن اور فرشتے صرف تین مخلوقات عاقل ہیں۔ ان کے علاوہ باقی تمام مخلوقات غیر عاقل ہیں۔ چنانچہ قَلَمٌ غیر عاقل مخلوق ہے۔ اس کی جمع اَقْلَامٌ آتی ہے جو کہ جمع مکسر ہے۔ اس لیے اس کی صفت واحد مؤنث آئے گی۔ مثلاً ”کچھ خوبصورت قلم“ کا ترجمہ ہوگا: اَقْلَامٌ جَمِیلَةٌ۔

۹:۳ لامِ تعریف کا ایک قاعدہ یہ ہے کہ معرّف بِاللّام سے پہلے والے لفظ کے آخری حرف پر اگر تنوین ہو تو نونِ تنوین کو ظاہر کر کے آگے ملاتے ہیں۔ جیسے اصل میں مرکبِ توصیفی تھا زَيْدٌ الْعَالِمُ (عالم زید)۔ جب زَيْدٌ کی نونِ تنوین کو ظاہر کریں گے تو یہ زَيْدُنُ الْعَالِمُ ہو جائے گا۔ اب اسے آگے ملانے کے لیے نون کی جزم ہٹا کر اسے زید دے کر ملائیں گے۔ تو یہ ہو جائے گا زَيْدُنِ الْعَالِمُ۔ یاد رکھیں کہ نونِ تنوین باریک لکھا جاتا ہے۔

مشق نمبر ۸ (الف)

(i) معرّف بِاللّام کے متعلق اب تک جتنے اصول آپ کو بتائے گئے ہیں، ان سب کو یکجا کر کے لکھیں اور زبانی یاد کریں۔

(ii) مرکبِ توصیفی کے متعلق اب تک جتنے قواعد آپ کو بتائے گئے ہیں، ان سب کو یکجا کر کے لکھیں اور زبانی یاد کریں۔

مشق نمبر ۸ (ب)

مندرجہ ذیل مرکبات کا اردو میں ترجمہ کریں۔

- | | |
|--|--|
| (۱) مُحَمَّدٌ الرَّسُولُ | (۲) تَفَاحٌ حُلُوٌّ وَرُمَانٌ مُرٌّ |
| (۳) قَصْرٌ عَظِيمٌ أَوْ بَيْتٌ صَغِيرٌ | (۴) الرَّجُلُ الصَّالِحُ أَوْ الْمَلِكُ الْعَادِلُ |
| (۵) الْأَقْلَامُ الطَّوِيلَةُ وَالْقَصِيرَةُ | (۶) شَفَاعَةٌ حَسَنَةٌ أَوْ سَيِّئَةٌ |
| (۷) ثَمَرٌ حُلُوٌّ وَ ثَمَرٌ مُرٌّ | (۸) النَّفْسُ الْمُطْمَئِنَّةُ وَالرَّاضِيَةُ |
| (۹) أَبْوَابٌ وَاسِعَةٌ أَوْ مُتَفَرِّقَةٌ | (۱۰) الثَّمَنُ الْقَلِيلُ أَوْ الْكَثِيرُ |

مندرجہ ذیل مرکبات کا عربی میں ترجمہ کریں۔

- | | |
|--------------------------------------|-------------------------------|
| (۱) عالم محمود | (۲) اچھی باتیں اور عظیم باتیں |
| (۳) کچھ نیک اور بدکار عورتیں | (۴) شاندار اور بڑی کامیابی |
| (۵) ایک واضح کتاب اور ایک واضح نشانی | (۶) بھاری یا ہلکا بوجھ۔ |



جملہ اسمیہ (حصہ اول)

۱۰:۱ پیرا گراف ۵: ۷ میں ہم پڑھ آئے ہیں کہ دو یا دو سے زائد الفاظ کے ایسے مرکب کو جملہ کہتے ہیں جس سے کوئی خبر، حکم یا خواہش سامنے آئے اور بات پوری ہو جائے اور جس جملہ کی ابتدا اسم سے ہو اسے جملہ اسمیہ کہتے ہیں۔ اب یہ بات بھی سمجھ لیں کہ ایک جملہ کے کچھ اجزاء ہوتے ہیں۔ اس وقت ہم جملہ اسمیہ کے دو بڑے اجزاء کو پہلے غیر اصطلاحی انداز میں سمجھیں گے اور بعد میں متعلقہ اصطلاحات کا ذکر کریں گے۔

۱۰:۲ ہم نے ایک جملہ کی مثال دی تھی کہ ”مسجد کشادہ ہے“۔ اب اگر آپ اس جملہ پر غور کریں گے تو آپ کو اندازہ ہو جائے گا کہ اس کے دو جزء ہیں۔ ایک جزء ہے ”مسجد“ جس کے متعلق بات کہی جا رہی ہے اور دوسرا جزء ہے ”کشادہ ہے“ یعنی وہ بات جو کہی جا رہی ہے۔ انگریزی گرامر میں جس کے متعلق کوئی بات کہی جائے اسے subject کہتے ہیں اور جو بات کہی جا رہی ہو اسے predicate کہتے ہیں۔

۱۰:۳ عربی میں بھی جملہ کے بڑے اجزاء دو ہی ہوتے ہیں جس کے متعلق بات کہی جا رہی ہو یعنی subject کو عربی قواعد میں ”مبتدا“ کہتے ہیں اور جو بات کہی جا رہی ہو یعنی predicate کو ”خبر“ کہتے ہیں۔

۱۰:۴ اردو اور عربی دونوں کے جملہ اسمیہ میں عام طور پر مبتدا پہلے آتا ہے اور خبر بعد میں آتی ہے۔ چنانچہ ترجمہ کرتے وقت اس ترتیب کو ذہن میں رکھنا ضروری ہے۔ مثلاً ”مسجد کشادہ ہے“ کا جب ہم عربی میں ترجمہ کریں گے تو مبتدا یعنی ”مسجد“ کا ترجمہ پہلے اور خبر یعنی ”کشادہ ہے“ کا ترجمہ بعد میں کریں گے۔

۱۰:۵ جملہ اسمیہ کے سلسلے میں ایک اہم بات یہ ذہن نشین کر لیں کہ اردو میں جملہ مکمل کرنے کے لیے ”ہے“ اور فارسی میں ”است“ ”اند“ وغیرہ الفاظ استعمال ہوتے ہیں۔ جیسے اوپر کی مثال میں مسجد کی کشادگی کی خبر دی گئی تو جملہ کے آخر میں لفظ ”ہے“ کا اضافہ کر کے بات کو مکمل کیا گیا۔

اسی طرح انگریزی میں ”is,am,are“ وغیرہ سے بات کو مکمل کرتے ہیں۔ جیسے ہم کہیں گے Mosque is spacious۔ عربی زبان کی ایک خصوصیت یہ بھی ہے کہ اس میں ہے، ہیں یا است، اندیا is,are وغیرہ کی قسم کے الفاظ موجود نہیں ہیں۔ بلکہ عربی میں جملہ مکمل کرنے کا طریقہ یہ ہے کہ مبتدا کو عام طور پر معرفہ اور خبر کو عموماً نکرہ رکھا جاتا ہے۔ اس طرح جملہ میں ہے یا ہیں کا مفہوم از خود پیدا ہو جاتا ہے۔ چنانچہ ”مسجد کشادہ ہے“ کا ترجمہ کرتے وقت مبتدا یعنی مسجد کا ترجمہ ”مَسْجِدٌ“ نہیں بلکہ ”الْمَسْجِدُ“ ہوگا اور خبر یعنی کشادہ کا ترجمہ ”الْوَسِيعُ“ نہیں بلکہ ”وَسِيعٌ“ ہوگا۔ اس طرح مبتدا معرفہ اور خبر نکرہ ہونے کی وجہ سے اس میں ”ہے“ کا مفہوم از خود پیدا ہو گیا۔ چنانچہ ”الْمَسْجِدُ وَسِيعٌ“ کا مطلب ہے کہ ”مسجد وسیع ہے“۔

۱۰:۶ اب آگے بڑھنے سے پہلے ضروری ہے کہ جملہ اسمیہ اور مرکب توصیفی کے فرق کو خوب اچھی طرح ذہن نشین کر لیا جائے۔ جملہ اسمیہ کا ایک اصول ابھی ہم نے پڑھا کہ عموماً مبتدا معرفہ اور خبر نکرہ ہوتی ہے۔ مرکب توصیفی کا ایک اہم اصول یہ ہے کہ صفت چاروں پہلوؤں (یعنی حالتِ اعرابی، جنس، عدد اور وسعت) کے اعتبار سے موصوف کے تابع ہوتی ہے۔ اس بات کو ذہن میں رکھ کے اب ”الْمَسْجِدُ وَسِيعٌ“ پر ایک مرتبہ پھر غور کریں۔ اس مرکب کا پہلا جز معرفہ اور دوسرا نکرہ ہے۔ اس لیے اس کو جملہ اسمیہ مانتے ہوئے اسی لحاظ سے اس کا ترجمہ کیا گیا کہ مسجد وسیع ہے۔ اگر ہم ”وسیع“ کو معرفہ کر کے ”الْمَسْجِدُ الْوَسِيعُ“ کر دیں تو اب چونکہ وسیع چاروں پہلوؤں سے مسجد کے تابع ہو گیا اس لیے اسے مرکبِ توصیفی مانا جائے گا اور ترجمہ ہوگا ”وسیع مسجد“۔ اسی طرح اگر مسجد کو نکرہ کر کے ”مَسْجِدٌ وَسِيعٌ“ کر دیں تب بھی وسیع چاروں پہلوؤں سے مسجد کے تابع ہے اس لیے اسے بھی مرکبِ توصیفی مانیں گے اور اس کا ترجمہ ہوگا ”ایک وسیع مسجد“۔ چنانچہ جملہ اسمیہ کی ابتدائی پہچان یہی ہے کہ مبتدا معرفہ اور خبر نکرہ ہوگی۔ جبکہ مرکب توصیفی میں صفت چاروں پہلوؤں سے موصوف کے تابع ہوگی۔

۷:۱۰ ہم پڑھ آئے ہیں کہ اسم کے صحیح استعمال کے لیے ہمیں اس کا چار پہلوؤں سے جائزہ لے کر اسے قواعد کے مطابق بنانا ہوتا ہے۔ اس میں سے ایک پہلو یعنی وسعت کے لحاظ سے ہم نے دیکھ لیا کہ جملہ اسمیہ میں مبتدأ عام طور پر معرفہ اور خبر عموماً نکرہ ہوتی ہے۔ اب نوٹ کر لیں کہ حالت اعرابی کے لحاظ سے مبتدأ اور خبر دونوں حالت رفع میں ہوتے ہیں۔

۸:۱۰ اب دو پہلو باقی رہ گئے یعنی جنس اور عدد۔ اس سلسلہ میں یہ بات ذہن نشین کر لیں کہ جنس اور عدد کے لحاظ سے خبر مبتدأ کے تابع ہوگی۔ یعنی مبتدأ اگر واحد ہے تو خبر بھی واحد ہوگی اور مبتدأ اگر جمع ہے تو خبر بھی جمع ہوگی۔ اسی طرح مبتدأ اگر مذکر ہے تو خبر بھی مذکر ہوگی اور مبتدأ اگر مؤنث ہے تو خبر بھی مؤنث ہوگی۔ مثلاً الرَّجُلُ صَادِقٌ (مرد سچا ہے) الرَّجُلَانِ صَادِقَانِ (دونوں مرد سچے ہیں) الْطِفْلَتَانِ جَمِيلَتَانِ (دونوں بچیاں خوبصورت ہیں) اور النِّسَاءُ مُجْتَهِدَاتٌ (عورتیں محنتی ہیں) وغیرہ۔ ان مثالوں میں غور کریں کہ عدد اور جنس کے لحاظ سے خبر مبتدأ کے مطابق ہے۔

۹:۱۰ پیرا گراف ۹:۲ میں ہم پڑھ آئے ہیں کہ موصوف اگر غیر عاقل کی جمع مکسر ہو تو صفت عام طور پر واحد مؤنث آتی ہے۔ اب یہ بھی نوٹ کر لیں کہ مبتدأ اگر غیر عاقل کی جمع مکسر ہو تو خبر بھی واحد مؤنث آتی ہے۔ جیسے الْمَسَاجِدُ وَسَبْعَةٌ (مسجدیں وسع ہیں) وغیرہ۔ واضح رہے کہ استثناء کے لیے ذہن میں ایک کھڑکی کھلی رہنی چاہیے۔

مشق نمبر ۹

مندرجہ ذیل الفاظ کے معنی یاد کریں اور ان کے نیچے دیے ہوئے مرکبات اور جملوں کا

ترجمہ کریں۔

فِئَةٌ	گروہ۔ جماعت	الْيَمِّ	دردناک
عَدُوٌّ	دشمن	عَلَيْمٌ	علم والا
مُطَهَّرٌ	پاکیزہ	حَاضِرٌ	حاضر
لَامِعٌ	چمکدار	مُنِيرٌ	روشن
مُجْتَهِدٌ	محنتی	مُعَلِّمٌ	استاد

قَاعِدٌ جَالِسٌ	بیٹھا ہوا	قَائِمٌ	کھڑا
عَيْنٌ (جَ عَيْنٌ)	آنکھ		

اردو میں ترجمہ کریں

- (۱) الْعَدَابُ شَدِيدٌ (۲) عَذَابُ الْيَمِّ (۳) اللَّهُ عَلِيمٌ
 (۴) زَيْدٌ عَالِمٌ (۵) فِتْنَةٌ قَلِيلَةٌ (۶) الْفِتْنَةُ كَثِيرَةٌ
 (۷) النَّفْسُ الْمُطْمَئِنَّةُ (۸) الْأَعْيُنُ لِامِعَةٌ (۹) الْأَعْيُنُ اللَّامِعَةُ
 (۱۰) عَدُوٌّ مَبِينٌ (۱۱) الْمَعْلَمُونَ مُجْتَهِدُونَ (۱۲) الْمَعْلَمَتَانِ مُجْتَهِدَتَانِ
 (۱۳) الْمَعْلَمَتَانِ (۱۴) مُعْلَمَتَانِ مُجْتَهِدَتَانِ (۱۵) زَيْدٌ عَالِمٌ
 الْمَجْتَهِدَتَانِ
 (۱۶) زَيْدٌ وَحَامِدٌ عَالِمَانِ (۱۷) أَقْلَامٌ طَوِيلَةٌ (۱۸) الْأَقْلَامُ طَوِيلَةٌ
 (۱۹) قَلَمَانِ جَمِيلَانِ (۲۰) الْقُلُوبُ مُطْمَئِنَّةٌ

عربی میں ترجمہ کریں

- (۱) عالم محمود (۲) محمود عالم ہے (۳) سچا بڑھئی
 (۴) بڑھئی سچا ہے (۵) اساتذہ حاضر ہیں (۶) ایک کھلا دشمن
 (۷) سیب اور انار میٹھے ہیں (۸) طویل سبق (۹) سبق طویل ہے
 (۱۰) نشانیاں واضح ہیں (۱۱) بوجھ ہلکا ہے اور اجر بڑا ہے



جملہ اسمیہ (حصہ دوم)

۱۱:۱ گزشتہ سبق میں ہم نے جملہ اسمیہ کے کچھ قواعد سمجھ لیے اور ان کی مشق کر لی۔ ہم نے جتنے جملوں کی مشق کی ہے وہ سب مثبت معنی دے رہے تھے۔ اب ہم دیکھیں گے کہ جملہ اسمیہ میں نفی کے معنی کس طرح پیدا ہوتے ہیں۔ مثلاً گزشتہ مشق میں ایک جملہ تھا ”سبق طویل ہے“۔ اگر ہم کہنا چاہیں ”سبق طویل نہیں ہے“ تو عربی میں اس کا کیا طریقہ ہے؟ چنانچہ سمجھ لیں کہ کسی جملہ اسمیہ کے شروع میں لفظ ”مَا“ یا ”لَيْسَ“ کا اضافہ کرنے سے اس میں نفی کا مفہوم پیدا ہوتا ہے۔

۱۱:۲ اب ایک خاص بات یہ نوٹ کریں کہ کسی جملہ اسمیہ کے شروع میں جب ”مَا“ یا ”لَيْسَ“ داخل ہوتا ہے تو مذکورہ بالا معنوی تبدیلی کے ساتھ ساتھ یہ الفاظ اعرابی تبدیلی بھی لاتے ہیں، یعنی وہ جملہ کی خبر کو حالتِ نصب میں لے آتے ہیں۔ مثلاً ہم کہیں گے لَيْسَ الدَّرْسُ طَوِيلًا (سبق طویل نہیں ہے)۔ اس میں خبر طَوِيلٌ حالتِ نصب میں طَوِيلًا آئی ہے۔ اسی طرح ہم کہیں گے مَا زَيْدٌ قَبِيحًا (زید بد صورت نہیں ہے) اس میں خبر قَبِيحٌ حالتِ نصب میں قَبِيحًا آئی ہے۔

۱۱:۳ جملہ اسمیہ میں نفی کا مفہوم پیدا کرنے کا عربی میں ایک اور انداز بھی ہے اور وہ یہ کہ خبر پر ”ب“ کا اضافہ کر کے اسے حالتِ جر میں لے آتے ہیں۔ مثلاً لَيْسَ الدَّرْسُ بِطَوِيلٍ (سبق طویل نہیں ہے)۔ مَا زَيْدٌ بِقَبِيحٍ (زید بد صورت نہیں ہے) وغیرہ۔ نوٹ کر لیں کہ یہاں پر ”ب“ کے کچھ معنی نہیں لیے جاتے اور اس کے اضافہ سے جملہ کے معنی میں کوئی تبدیلی نہیں آتی۔ صرف خبر حالتِ جر میں آجاتی ہے۔

۱۱:۴ ”لَيْسَ“ کے استعمال کے سلسلے میں ایک احتیاط نوٹ کر لیں۔ اس کا استعمال صرف اس وقت کریں جب مبتدا مذکور ہو۔ جب مبتدا مؤنث ہو تو لَيْسَ کی بجائے لَيْسَتْ استعمال کریں جو ملانے کی صورت میں لَيْسَتْ پڑھا جائے گا۔

مشق نمبر ۱۰

مندرجہ ذیل الفاظ کے معنی یاد کریں اور ان کے نیچے دیے ہوئے جملوں کا ترجمہ کریں:

عَاغِلٌ	عَانِلٌ	كَلْبٌ (ج كِلَابٌ)	كُنْتُ
مُحِيطٌ	گھیرنے والا	وَلَدٌ (ج أَوْلَادٌ)	لُزِكَ
كَسْلَانٌ	سست		

اردو میں ترجمہ کریں

- (۱) الْفِنَةُ كَثِيرَةٌ (۲) مَا الْفِنَةُ قَلِيلَةٌ
- (۳) مَا الْفِنَةُ بِكَثِيرَةٍ (۴) اللَّهُ مُحِيطٌ
- (۵) مَا اللَّهُ بِعَافِلٍ (۶) الْمُعَلِّمَتَانِ مُجْتَهِدَتَانِ
- (۷) مَا الْمُعَلِّمَتَانِ مُجْتَهِدَتَيْنِ (۸) مَا الْمُعَلِّمَتَانِ بِمُجْتَهِدَتَيْنِ
- (۹) لَيْسَ الْمُعَلِّمُ بِكَسْلَانٍ (۱۰) لَيْسَ الْمُعَلِّمُ كَسْلَانًا
- (۱۱) مَا الْمُعَلِّمُونَ كَسْلَانِينَ (۱۲) مَا الْمُعَلِّمُونَ بِكَسْلَانِينَ
- (۱۳) مَا الطَّالِبَاتُ حَاضِرَاتٍ (۱۴) مَا الطَّالِبَاتُ بِحَاضِرَاتٍ
- (۱۵) الْأَوْلَادُ قَائِمُونَ (۱۶) مَا الْأَوْلَادُ قَائِمِينَ

عربی میں ترجمہ کریں

- (۱) بڑھئی بیٹھا ہے (۲) بڑھئی کھڑا نہیں ہے (۳) دو کتے سست ہیں
- (۴) دو کتے ناراض نہیں ہیں (۵) کھجور میٹھی ہے (۶) انار میٹھا نہیں ہے
- (۷) بوجھ بھاری ہے (۸) اجرت زیادہ نہیں ہے (۹) انار اور سیب میٹھے ہیں
- (۱۰) انار اور سیب نمکین نہیں ہیں (۱۱) گوشت تازہ نہیں ہے (۱۲) اساتذہ حاضر نہیں ہیں
- ۱۳۔ عورتیں فاسق نہیں ہیں



جملہ اسمیہ (حصہ سوم)

۱۲:۱ اب تک ہم نے ایسے جملوں کے قواعد سمجھ لیے ہیں جو مثبت یا منفی معنی دیتے ہیں، مثلاً ”سبق طویل ہے“ اور ”سبق طویل نہیں ہے“ اور ہم ان دونوں قسم کے جملوں کا عربی میں ترجمہ کر سکتے ہیں۔ اب ہم دیکھیں گے کہ جملہ میں اگر تاکید کا مفہوم پیدا کرنا ہو، مثلاً اگر ہم کہنا چاہیں کہ ”یقیناً سبق طویل ہے“ تو اس کے لیے کیا قاعدہ ہے۔ اس ضمن میں یاد کر لیں کہ کسی جملہ اسمیہ میں تاکید کا مفہوم پیدا کرنے کے لیے عموماً جملہ کے شروع میں لفظ ”إِنَّ“ (بے شک یقیناً) کا اضافہ کرتے ہیں۔

۱۲:۲ جب کسی جملہ پر اِن داخل ہوتا ہے تو وہ معنوی تبدیلی کے ساتھ ساتھ اعرابی تبدیلی بھی لاتا ہے۔ اور وہ تبدیلی یہ ہے کہ کسی جملہ پر اِن داخل ہونے کی وجہ سے اس کا مبتداً حالتِ نصب میں آجاتا ہے جبکہ خبر اپنی اصلی حالت یعنی حالتِ رفع میں ہی رہتی ہے۔ مثلاً ”یقیناً سبق طویل ہے“ کا ترجمہ ہوگا إِنَّ الدَّرْسَ طَوِيلٌ۔ اسی طرح ہم کہیں گے إِنَّ زَيْنَدًا صَالِحٌ (بے شک زید نیک ہے) وغیرہ۔ جس جملہ پر اِن داخل ہوتا ہے اس کے مبتداً کو اِن کا اسم اور خبر کو اِن کی خبر کہتے ہیں۔

۱۲:۳ کسی جملہ کو اگر سوالیہ جملہ بنانا ہو تو اس کے شروع میں ”أُ“ (کیا) یا ”هَلْ“ (کیا) کا اضافہ ہوتا ہے۔ انہیں حروفِ استفہام کہتے ہیں۔ جب کسی جملہ پر ”أُ“ یا ”هَلْ“ داخل ہوتا ہے تو وہ صرف معنوی تبدیلی لاتا ہے۔ ان کی وجہ سے جملہ میں کوئی اعرابی تبدیلی نہیں آتی۔ مثلاً أَرَيْدُ صَالِحٌ (کیا زید نیک ہے؟) یا هَلِ الدَّرْسُ طَوِيلٌ (کیا سبق طویل ہے؟) وغیرہ۔

۱۲:۴ مبتداً اگر معرف باللام ہو جیسے الدَّرْسُ طَوِيلٌ اور ایسے جملے کو سوالیہ جملہ بنانے کے لیے حرفِ استفہام ”أُ“ استعمال کرنا چاہیں، تو اس کا ایک قاعدہ ہے جو ان شاء اللہ ہم آگے چل کر پڑھیں گے۔ اس لیے فی الحال ایسے جملوں میں آپ ”أُ“ کے بجائے هَلْ استعمال کریں۔

مشق نمبر ۱۱

مندرجہ ذیل الفاظ کے معانی یاد کریں اور ان کے نیچے دیے ہوئے جملوں کا ترجمہ کریں۔

سچا	صَادِقٌ	ہاں۔ جی ہاں	نَعَمْ
جھوٹا	كَاذِبٌ	نہیں۔ جی نہیں	لَا
گھڑی	سَاعَةٌ	کیوں نہیں	بَلَى
قیامت	الْسَّاعَةُ	بلکہ	بَلْ
غیر حاضر	غَائِبٌ	فائدہ مند	نَافِعٌ
محنت کرنے والا	مُجْتَهِدٌ	عبادت کرنے والا	عَابِدٌ

اردو میں ترجمہ کریں

اَزِيْدًا عَالِمٌ؟	(۲)	اِنَّ زَيْدًا عَالِمٌ
مَا زَيْدٌ بِعَالِمٍ	(۳)	هَلِ الرَّجُلَانِ صَادِقَانِ؟
مَا الرَّجُلَانِ صَادِقَيْنِ	(۶)	اِنَّ الرَّجُلَيْنِ صَادِقَانِ
هَلِ الْمُعَلِّمُونَ مُجْتَهِدُونَ	(۸)	بَلَى! اِنَّ الْمُعَلِّمِينَ مُجْتَهِدُونَ
هَلِ الْمُعَلِّمَاتُ غَائِبَاتُ؟	(۱۰)	لَا! مَا الْمُعَلِّمَاتُ غَائِبَاتٍ
اَلَيْسَ الْكِتَابُ نَافِعًا؟	(۱۲)	نَعَمْ! اِنَّ الْكِتَابَ نَافِعٌ
لَا! بَلِ الْكُتُبُ صَعْبَةٌ		

عربی میں ترجمہ کریں

- (۱) کیا محمود جھوٹا ہے؟ (۲) جی ہاں! یقیناً محمود جھوٹا ہے۔
- (۳) کیا حامد سچا نہیں ہے؟ (۴) جی ہاں! حامد سچا نہیں ہے۔
- (۵) کیا دونوں بچیاں عبادت گزار ہیں؟ (۶) بے شک دونوں بچیاں عبادت گزار ہیں۔
- (۷) کیا استانیان بیٹھی ہیں؟ (۸) نہیں، بلکہ استانیان کھڑی ہیں۔

جملہ اسمیہ (حصہ چہارم)

۱۳:۱ گزشتہ تین اسباق میں ہم نے جملہ اسمیہ کے مختلف قواعد سمجھ لیے اور ان کی مشق کر لی۔ اب تک ہم نے جتنے جملوں کی مشق کی ہے ان میں خاص بات یہ تھی کہ تمام جملوں میں مبتدأ اور خبر دونوں مفرد تھے۔ لیکن ہمیشہ ایسا نہیں ہوتا بلکہ کبھی مبتدأ اور خبر دونوں یا ان میں سے کوئی ایک مفرد کے بجائے مرکب ناقص ہوتے ہیں۔

۱۳:۲ اس سلسلہ میں پہلی صورت یہ ممکن ہے کہ مبتدأ مرکب ناقص ہو اور خبر مفرد ہو۔ مثلاً الرَّجُلُ الطَّيِّبُ - حَاضِرٌ (اچھا مرد حاضر ہے)۔ اس مثال پر غور کریں کہ الرَّجُلُ الطَّيِّبُ مرکب توصیفی ہے اور مبتدأ ہے جب کہ خبر حَاضِرٌ مفرد ہے۔

۱۳:۳ دوسری صورت یہ ممکن ہے کہ مبتدأ مفرد ہو اور خبر مرکب ناقص ہو۔ مثلاً زَيْدٌ - رَجُلٌ طَيِّبٌ (زید ایک اچھا مرد ہے)۔ اس مثال میں زَيْدٌ مبتدأ ہے اور مفرد ہے جبکہ خبر رَجُلٌ طَيِّبٌ مرکب توصیفی ہے۔

۱۳:۴ تیسری صورت یہ بھی ممکن ہے کہ مبتدأ اور خبر دونوں مرکب ناقص ہوں۔ مثلاً زَيْدٌ الْعَالِمُ - رَجُلٌ طَيِّبٌ (عالم زید ایک اچھا مرد ہے)۔ اس مثال میں زَيْدٌ الْعَالِمُ مرکب توصیفی ہے اور مبتدأ ہے جبکہ خبر رَجُلٌ طَيِّبٌ بھی مرکب توصیفی ہے۔

۱۳:۵ اب ایک بات اور بھی ذہن نشین کر لیں۔ کبھی ایسا بھی ہوتا ہے کہ مبتدأ ایک سے زائد ہوتے ہیں اور ان کی جنس مختلف ہوتی ہے۔ مثلاً ہم کہتے ہیں ”استاد اور استانی سچے ہیں“۔ اس جملے میں سچے ہونے کی جو خبر دی جا رہی ہے وہ استاد اور استانی دونوں کے متعلق ہے۔ چنانچہ دونوں مبتدأ ہیں اور ان میں سے ایک مذکر ہے جبکہ دوسرا مؤنث ہے۔ ادھر پیرا گراف ۸:۱۰ میں ہم پڑھ آئے ہیں کہ عدد اور جنس کے لحاظ سے خبر مبتدأ کے تابع ہوتی ہے۔ اب سوال پیدا ہوتا ہے کہ اس جملہ کا عربی ترجمہ کرتے وقت خبر کا ترجمہ صیغہ مذکر میں کریں یا مؤنث میں؟ ایسی صورت میں اصول یہ ہے کہ مبتدأ اگر ایک سے زائد ہوں اور مختلف الجنس ہوں تو خبر مذکر آئے گی۔ چنانچہ

مذکورہ بالا جملہ کا ترجمہ ہوگا الْمُعَلِّمُ وَالْمُعَلَّمَةُ صَادِقَانِ۔ اب نوٹ کر لیں کہ خبر صَادِقَانِ مذکر ہونے کے ساتھ تثنیہ کے صیغے میں آئی ہے اس لیے کہ مبتدا دو ہیں۔ مبتدا اگر دو سے زیادہ ہوتے تو پھر خبر جمع کے صیغے میں آتی۔

مشق نمبر ۱۲ (الف)

مندرجہ ذیل الفاظ کے معنی یاد کریں اور ان کے نیچے دیے ہوئے جملوں کا ترجمہ کریں۔

رَجِيمٌ	دُھتکارا ہوا	ضَلَّ	گمراہی
حَمِيمٌ	گرم جوش	فِتْنَةٌ	کسوٹی۔ آزمائش
عَبْدٌ (ج عِبَادٌ)	بندہ۔ غلام	صَدَقَةٌ	صدقہ
شَهْرٌ (ج أَشْهُرٌ)	مہینہ	كَذَبٌ / كَذِبٌ	جھوٹ
قَرِيبٌ	قریب	صِدْقٌ	سچائی
شَاةٌ	بکری	فَيْلٌ	ہاتھی
قَدِيمٌ	پرانا	جَدِيدٌ	نیا
سِرَاجٌ	چراغ	حَيَوَانٌ	جانور

اردو میں ترجمہ کریں

- (۱) الشَّيْطَانُ عَدُوٌّ مُّبِينٌ
(۲) إِنَّ الشَّيْطَانَ عَدُوٌّ مُّبِينٌ
(۳) لَيْسَ الشَّيْطَانُ وَلِيًّا حَمِيمًا
(۴) أَلَيْسَ الشَّيْطَانُ عَدُوًّا مُّبِينًا
(۵) إِنَّ الشِّرْكَاءَ ظُلْمٌ عَظِيمٌ
(۶) هَلِ الْعَبْدُ الْمُؤْمِنُ مُفْلِحٌ
(۷) نَعَمْ! إِنَّ الْعَبْدَ الْمُؤْمِنَ مُفْلِحٌ
(۸) الْفِتْنَةُ الْكُبْرَى وَالْفِتْنَةُ الْقَلِيلَةُ حَاضِرَتَانِ
(۹) الصَّبْرُ الْجَمِيلُ فَوْزٌ كَبِيرٌ
(۱۰) هَلِ الْمُعَلِّمَاتُ الْمُجْتَهِدَاتُ قَاعِدَاتٌ
(۱۱) مَا الْمُعَلِّمَاتُ الْمُجْتَهِدَاتُ قَاعِدَاتٌ
(۱۲) إِنَّ الْمُعَلِّمَاتِ الْمُجْتَهِدَاتِ قَاعِدَاتٌ

عربی میں ترجمہ کریں

- (۱) صبر جمیل چھوٹی کامیابی نہیں ہے۔ (۲) بے شک صبر جمیل ایک بڑی کامیابی ہے
- (۳) کیا جھوٹ ایک چھوٹا گناہ ہے؟ (۴) جھوٹ چھوٹا گناہ نہیں ہے۔
- (۵) کیا سختی درز نہیں سچی ہیں؟ (۶) یقیناً سختی درز نہیں سچی ہیں؟
- (۷) سچی درز نہیں سختی نہیں ہیں۔ (۸) کیا ہاتھی عظیم حیوان ہے؟
- (۹) کیوں نہیں! یقیناً ہاتھی ایک عظیم حیوان ہے۔

مشق نمبر ۱۲ (ب)

اب تک جملہ اسمیہ کے جتنے قواعد آپ کو بتائے گئے ہیں ان سب کو یکجا کر کے لکھیں اور انہیں زبانی یاد کریں۔



جملہ اسمیہ (ضماڑ)

۱۴:۱ تقریباً ہر زبان میں بات کہنے کا بہتر انداز یہ ہے کہ بات کے دوران جب کسی چیز کے لیے اس کا اسم استعمال ہو جائے اور دوبارہ اس کا ذکر آئے تو پھر اسم کے بجائے اس کی ضمیر استعمال کرتے ہیں۔ مثلاً اگر دو جملے اس طرح ہوں: ”کیا بکری کوئی نیا جانور ہے؟ جی نہیں! بلکہ بکری ایک قدیم جانور ہے۔“ اسی بات کو کہنے کا بہتر انداز یہ ہوگا: ”کیا بکری کوئی نیا جانور ہے؟ جی نہیں! بلکہ وہ ایک قدیم جانور ہے۔“ آپ نے دیکھا کہ لفظ ”بکری“ کی تکرار طبیعت پر گراں گزر رہی تھی اور جب دوسرے جملے میں بکری کی جگہ لفظ ”وہ“ آ گیا تو بات میں روانی پیدا ہو گئی۔ اسی طرح عربی میں بھی بات میں روانی کی غرض سے ضمیروں کا استعمال ہوتا ہے۔ چنانچہ جملہ اسمیہ کے بہتر استعمال کے لیے ضروری ہے کہ ہم عربی میں استعمال ہونے والی ضمیروں کو یاد کر لیں اور ان کے استعمال کی مشق کر لیں۔

۱۴:۲ اب اگر ایک بات اور سمجھ لیں تو ضمیریں یاد کرنے میں بہت آسانی ہو جائے گی۔ جب کسی کے متعلق کوئی بات ہوتی ہے تو تین امکانات ہوتے ہیں۔ پہلا یہ کہ جس کے متعلق بات ہو رہی ہو وہ ”غائب“ ہو، یعنی یا تو وہ غیر حاضر ہو یا اس کو غیر حاضر فرض کر کے ”غائب“ کے صیغے میں بات کی جائے۔ مذکورہ بالا پیرا گراف میں بکری اس کی مثال ہے۔ اردو میں غائب کے صیغے کے لیے زیادہ تر ”وہ“ کی ضمیر آتی ہے۔ دوسرا امکان یہ ہے کہ جس کے متعلق بات ہو رہی ہو وہ آپ کا ”مخاطب“ ہو، یعنی حاضر ہو۔ اردو میں اس کے لیے اکثر ”آپ“ یا ”تم“ کی ضمیر آتی ہے۔ تیسرا امکان یہ ہے کہ ”متکلم“ خود اپنے متعلق بات کر رہا ہو۔ اردو میں اس کے لیے ”میں“ یا ”ہم“ کی ضمیر آتی ہے۔

۱۴:۳ اس سلسلہ میں ایک اہم بات یہ ہے کہ عربی کی ضمیروں میں نہ صرف غائب مخاطب اور متکلم کا فرق واضح ہوتا ہے بلکہ جنس اور عدد کا فرق بھی نمایاں ہوتا ہے۔ اس کی وجہ سے عربی جملوں کے حقیقی مفہوم کا تعین کرنے میں آسانی ہوتی ہے۔ اب مختلف صیغوں میں استعمال ہونے والی مختلف ضمیروں کو یاد کر لیں، تاکہ جملوں کے ترجمے میں غلطی نہ ہو۔

ضَمَائِرُ مَرْفُوعَةٍ مُنْفَصِلَةٍ

جمع	ثنیۃ	واحد		۱۴:۴
ہُمْ (They) (وہ بہت سے مرد)	هُمَا (They) (وہ دو مرد)	هُوَ (He) (وہ ایک مرد)	مذکر غائب	
هِنَّ (They) (وہ بہت سی عورتیں)	هُمَا (They) (وہ دو عورتیں)	هِيَ (She) (وہ ایک عورت)	مؤنث	
انْتُمْ (You) (تم بہت سے مرد)	انْتُمَا (you) (تم دو مرد)	انْتَ (You) (تو ایک مرد)	مذکر مخاطب	
انْتُنَّ (You) (تم بہت سی عورتیں)	انْتُمَا (You) (تم دو عورتیں)	انْتِ (You) (تو ایک عورت)	مؤنث	
نَحْنُ (We) (ہم بہت سے)	نَحْنُ (We) (ہم دو)	اَنَا (I) (میں ایک)	مذکر و مؤنث متکلم	

۱۴:۵ ان ضمیروں کے متعلق چند باتیں ذہن نشین کر لیں۔

(i) ہم پیرا گراف ۶:۴ میں پڑھ آئے ہیں کہ ضمیریں معرفہ ہوتی ہیں۔ اس لیے اکثر جملوں میں یہ مبتدا کے طور پر بھی آتی ہیں۔ مثلاً هُوَ رَجُلٌ صَالِحٌ (وہ ایک نیک مرد ہے)، هُنَّ نِسَاءٌ صَالِحَاتٌ (وہ نیک عورتیں ہیں) وغیرہ۔

(ii) یہ ضمیریں کسی لفظ کے ساتھ ملا کر یعنی متصل کر کے نہیں لکھی جاتیں بلکہ ان کی لکھائی اور تلفظ

علیحدہ اور مستقل ہے۔ اس لیے ان کو ضمائر منفصلہ بھی کہتے ہیں۔

(iii) ضمیر ”اَنَا“ کو پڑھتے اور بولتے وقت الف کے بغیر یعنی اَنَ پڑھتے ہیں۔

۱۴:۶ پیرا گراف ۵:۱۰ میں ہم پڑھ آئے ہیں کہ خبر عموماً نکرہ ہوتی ہے۔ اب اس قاعدے کے دو استثناء سمجھ لیں کہ جب خبر معرفہ بھی آسکتی ہے۔ پہلا استثناء یہ ہے کہ خبر اگر کوئی ایسا لفظ ہو جو صفت نہ بن سکتا ہو تو وہ خبر معرفہ ہو سکتی ہے۔ مثلاً اَنَا يُوسُفُ (میں یوسف ہوں)۔ دوسرا استثناء یہ ہے کہ خبر اگر اسم صفت ہو اور کسی ضرورت کے تحت اسے معرفہ لانا مقصود ہو تو مبتدأ اور خبر کے درمیان متعلقہ ضمیر فاصل لے آتے ہیں۔ جیسے الرَّجُلُ هُوَ الصَّالِحُ (مرد نیک ہے)۔ کبھی جملہ میں تاکید مفہوم پیدا کرنے کے لیے بھی یہ انداز اختیار کیا جاتا ہے۔ چنانچہ مذکورہ جملہ کا یہ ترجمہ بھی ممکن ہے کہ ”مرد ہی نیک ہے“۔ اسی طرح سے اَلْمُؤْمِنُونَ هُمُ الْمُفْلِحُونَ یعنی مؤمن مراد پانے والے ہیں یا مؤمن ہی مراد پانے والے ہیں۔

مشق نمبر ۱۳

مندرجہ ذیل الفاظ کے معنی یاد کریں اور ان کے نیچے دیے ہوئے جملوں کا ترجمہ کریں۔

خَادِمٌ	خادم۔ نوکر	مَبْسُوطٌ	خوشدل
ضَخِيمٌ	بڑی جسامت والا	جَدًّا	بہت ہی
لَكِنُّ	لیکن	مَوْعِظَةٌ	وعظ۔ نصیحت
قَدِيرٌ	قدرت رکھنے والا	مَعْرُوفٌ	بھلا۔ اچھا

اردو میں ترجمہ کریں

۱۔ اَلْخَادِمَانِ الْمَبْسُوطَانِ حَاضِرَانِ وَهُمَا مُجْتَهِدَانِ

۲۔ اِنَّ الْاَرْضَ وَالسَّمَوَاتِ مَخْلُوقَاتٌ وَهِنَّ اَيْتٌ بَيْنَتِ

- ۳۔ اِنَّ الشِّرْكَ ضَالٌّ مُّبِينٌ وَهُوَ ظَلَمٌ عَظِيمٌ ۴۔ اَنْتَ اِبْرَاهِيْمُ؟
 ۵۔ مَا اَنَا اِبْرَاهِيْمَ بَلْ اَنَا مَحْمُوْدٌ ۶۔ هَلْ زَيْنَبٌ مُّعَلِّمَةٌ كَسَلَانَةٌ؟
 ۷۔ لَا، مَا هِيَ مُّعَلِّمَةٌ كَسَلَانَةٌ بَلْ هِيَ مُّعَلِّمَةٌ مُّجْتَهِدَةٌ
 ۸۔ هَلِ الْاِسْلَامُ دِيْنٌ حَقٌّ؟ ۹۔ بَلِي! وَهُوَ صِرَاطٌ مُّسْتَقِيْمٌ
 ۱۰۔ اَلْدَّرْسُ سَهْلٌ لٰكِنْ هُوَ طَوِيْلٌ ۱۱۔ اَلَيْسَ الْفَيْلُ حَيَوَانًا ضَخِيْمًا؟
 ۱۲۔ بَلِي! هُوَ حَيَوَانٌ ضَخِيْمٌ جَدًّا ۱۳۔ اَنْتُمْ حَيَاطُوْنَ؟
 ۱۴۔ مَا نَحْنُ بِحَيَاطِيْنَ بَلْ نَحْنُ مُّعَلِّمُوْنَ
 ۱۵۔ اِنَّ الْمَرْءَ تَيِّنَ الصَّالِحِيْنَ جَالِسْتَانِ
 ۱۶۔ اِنَّ الْمُعَلِّمِيْنَ وَ الْمُعَلِّمَاتِ مَبْسُوْطُوْنَ لٰكِنْ مَا هُمْ بِمُجْتَهِدِيْنَ

عربی میں ترجمہ کریں

- (۱) کیا اللہ قدرت والا ہے؟
 (۲) جی ہاں! اللہ قدرت والا ہے۔
 (۳) اچھی نصیحت صدقہ ہے اور وہ بہت ہی مقبول ہے۔
 (۴) کیا زمین اور سورج دو واضح نشانیاں نہیں ہیں؟
 (۵) کیا خوشدل استانیاں محنتی نہیں ہیں؟
 (۶) کیوں نہیں! وہ خوشدل ہیں اور وہ محنتی ہیں۔
 (۷) دونوں خوشدل استانیاں کھڑی ہیں یا بیٹھی ہیں؟
 (۸) وہ کھڑی نہیں ہیں بلکہ بیٹھی ہیں۔



مرکبِ اضافی (حصہ اول)

۱۵:۱ دو اسموں کا ایسا مرکب جس میں ایک اسم کو دوسرے اسم کی طرف نسبت دی گئی ہو مرکبِ اضافی کہلاتا ہے۔ جیسے اردو میں ہم کہتے ہیں ”لڑکے کی کتاب“ اس میں کتاب کو لڑکے کی طرف نسبت دی گئی ہے۔ جو یہاں ملکیت ظاہر کر رہی ہے۔ اس لیے یہ مرکبِ اضافی ہے۔

۱۵:۲ یہ بات ذہن میں واضح رہنی چاہیے کہ دو اسموں کے درمیان ملکیت کے علاوہ اور بھی نسبتیں ہوتی ہیں۔ لیکن فی الحال ہم ملکیت کی نسبت کے حوالے سے مرکبِ اضافی کے قواعد سمجھیں گے اور ان کی مشق کریں گے۔ پھر آگے چل کر جب دوسری نسبتیں سامنے آئیں گی تو ان کو قواعد کے مطابق استعمال کرنے میں ان شاء اللہ کوئی مشکل نہیں ہوگی۔

۱۵:۳ جس اسم کو کسی کی طرف نسبت دی جاتی ہے اسے ”مُضَاف“ کہتے ہیں۔ مذکورہ بالا مثال میں کتاب کو نسبت دی گئی ہے اس لیے یہاں کتاب مُضَاف ہے اور جس اسم کی طرف کوئی نسبت دی جاتی ہے اسے ”مُضَافِ إِلَيْهِ“ کہتے ہیں۔ مذکورہ مثال میں لڑکے کی طرف نسبت دی گئی ہے اس لیے یہاں لڑکا مُضَافِ إِلَيْهِ ہے۔

۱۵:۴ عربی میں مُضَاف پہلے آتا ہے اور مُضَافِ إِلَيْهِ بعد میں آتا ہے؛ جبکہ اردو میں اس کے برعکس ہوتا ہے۔ جس کا ترجمہ میں خیال کرنا پڑتا ہے۔ مذکورہ مثال پر غور کریں: ”لڑکے کی کتاب“۔ اس میں لڑکا جو مُضَافِ إِلَيْهِ ہے پہلے آیا ہے اور کتاب جو مُضَاف ہے بعد میں آئی ہے۔ اب چونکہ عربی میں مُضَاف پہلے آتا ہے اس لیے ترجمہ کرتے وقت پہلے کتاب کا ترجمہ ہوگا؛ جو مُضَاف ہے اور لڑکے کا ترجمہ بعد میں ہوگا جو مُضَافِ إِلَيْهِ ہے۔ چنانچہ ترجمہ ہوگا كِتَابُ الْوَلَدِ۔

۱۵:۵ گزشتہ اسباق میں ہم پڑھ آئے ہیں کہ اسم اگر نکرہ ہو تو اکثر اس پر تنوین آتی ہے جیسے كِتَابٌ۔ اور جب اس پر لامِ تعریف داخل ہوتا ہے تو تنوین ختم ہو جاتی ہے؛ جیسے الْكِتَابُ۔ اب ذرا مذکورہ مثال میں لفظ ”كِتَابٌ“ پر غور کریں؛ نہ تو اس پر لامِ تعریف ہے اور نہ ہی تنوین ہے۔ بس یہی خصوصیت مُضَاف کی ایک آسان پہچان ہے اور مرکبِ اضافی کا پہلا قاعدہ یہی ہے کہ

مضاف پر نہ تو کبھی لام تعریف آسکتا ہے اور نہ ہی کبھی تنوین آسکتی ہے۔

۱۵:۶ مرکب اضافی کا دوسرا اصول یہ ہے کہ مضاف الیہ ہمیشہ حالتِ جر میں ہوتا ہے۔ مذکورہ مثال کِتَابِ الْوَلَدِ میں دیکھیں الْوَلَدِ حالتِ جر میں ہے جس کا ترجمہ تھا ”لڑکے کی کتاب“۔ یہی اگر کِتَابِ وَ لَدِ ہوتا تو ترجمہ ہوتا ”کسی لڑکے کی کتاب“۔ اس لیے ترجمہ کرنے سے پہلے غور کر لیں کہ مضاف الیہ معرفہ ہے یا نکرہ اور ترجمہ میں اس کا لحاظ رکھیں۔ مرکب اضافی کے کچھ اور بھی قواعد ہیں جن کا ہم مرحلہ وار مطالعہ کریں گے۔ لیکن آگے بڑھنے سے پہلے مناسب ہے کہ پہلے ہم ان دو قواعد کی مشق کر لیں۔

مشق نمبر ۱۴

مندرجہ ذیل الفاظ کے معنی یاد کریں اور ان کے نیچے دیے ہوئے مرکبات اور جملوں کا

ترجمہ کریں۔

لَبْنٌ	دودھ	مَخَافَةٌ	خوف
فَرِيضَةٌ	فرض	إِطَاعَةٌ	اطاعت
بَقْرٌ	گائے	نَصْرٌ	مدد
عَالَمٌ	جہان	عَامِلٌ	عمل کرنے والا
بَيْتٌ (ج بِيُوتٌ)	گھر	ذِكْرٌ	یاد

اردو میں ترجمہ کریں

- | | |
|--|---|
| (۱) كِتَابُ اللَّهِ | (۲) نِعْمَةُ اللَّهِ |
| (۳) طَلَبُ الْعِلْمِ | (۴) لَحْمُ شَاةٍ |
| (۵) لَبْنٌ بَقْرٍ | (۶) لَبْنُ الْبَقْرِ وَلَحْمُ الشَّاةِ طَيِّبَانِ |
| (۷) عَالِمُ الْغَيْبِ وَ الشَّهَادَةِ | (۸) رَسُولُ اللَّهِ |
| (۹) رَبُّ الْمَشْرِقَيْنِ وَ رَبُّ الْمَغْرِبَيْنِ | (۱۰) بَيْتُ النَّبِيِّ |
| (۱۱) ذِكْرُ الرَّحْمَنِ | (۱۲) يَوْمُ الْجُمُعَةِ |

عربی میں ترجمہ کریں

- | | |
|---------------------|------------------------------|
| (۲) اللہ کا عذاب | (۱) اللہ کا خوف |
| (۴) کسی ہاتھی کا سر | (۳) ہاتھی کا سر |
| (۶) اللہ کا رنگ | (۵) ایک کتاب کا سبق |
| (۸) رسولؐ کی دعا | (۷) اللہ کی مدد |
| (۱۰) لوگوں کے مال | (۹) کسی عمل کرنے والے کا عمل |
| | (۱۱) تمام جہانوں کا رب |



مرکب اضافی (حصہ دوم)

۱۶:۱ اب تک ہم نے کچھ سادہ مرکب اضافی کی مشق کر لی ہے۔ لیکن تمام مرکب اضافی اتنے سادہ نہیں ہوتے ہیں، بلکہ بعض میں ایک سے زیادہ مضاف اور مضاف الیہ آتے ہیں۔ مثلاً اس جملہ پر غور کریں ”وزیر کے مکان کا دروازہ“۔ اس میں دروازہ مضاف ہے جس کا مضاف الیہ مکان ہے، لیکن مکان خود بھی مضاف ہے، جس کا مضاف الیہ وزیر ہے۔ اب اس کا ترجمہ کرتے وقت یہ بات ذہن میں رکھیں کہ مرکب توصیفی کی طرح مرکب اضافی کا بھی الٹا ترجمہ کرنا ہوتا ہے۔ اس لیے سب سے آخری لفظ ”دروازہ“ کا سب سے پہلے ترجمہ کرنا ہے اور یہ چونکہ مضاف ہے اس لیے اس پر نہ تو لام تعریف آسکتا ہے اور نہ ہی تنوین۔ چنانچہ اس کا ترجمہ ہوگا ”بَابُ“ اس کے بعد درمیانی لفظ ”مکان“ کا ترجمہ کرنا ہے۔ یہ باب کا مضاف الیہ ہے اس لیے حالتِ جر میں ہوگا، لیکن ساتھ ہی یہ وزیر کا مضاف بھی ہے اس لیے اس پر نہ تو لام تعریف داخل ہو سکتا ہے اور نہ ہی تنوین آسکتی ہے۔ چنانچہ اس کا ترجمہ ہوگا ”بَيْتِ“۔ اس طرح جملے کا ترجمہ ہوگا ”بَابُ بَيْتِ الْوَزِيرِ“۔

۱۶:۲ پیرا گراف ۳:۳ میں ہم پڑھ آئے ہیں کہ غیر منصرف اسماءِ حالتِ جر میں زیر قبول نہیں کرتے اس قاعدے کا پہلا استثناء ہم نے پیرا گراف ۶:۶ میں پڑھا کہ غیر منصرف اسم جب معرّف باللام ہو تو حالتِ جر میں زیر قبول کرتا ہے۔ اب دوسرا استثناء بھی سمجھ لیں، کوئی غیر منصرف اسم اگر مضاف ہو تو حالتِ جر میں زیر قبول کرتا ہے۔ جیسے ”أَبْوَابُ مَسَاجِدِ اللَّهِ“ (اللہ کی مسجدوں کے دروازے)۔ اب دیکھیں مَسَاجِدُ غیر منصرف ہے۔ اس مثال میں وہ لفظ اللہ کا مضاف ہے اس لیے اس پر لام تعریف نہیں آسکتا اور ابواب کا مضاف الیہ ہونے کی وجہ سے اس نے زیر قبول کی۔

۱۶:۳ سبق نمبر ۱۳ میں ہم نے پڑھا تھا کہ مبتدا اور خبر کبھی مفرد لفظ کے بجائے مرکب ناقص بھی ہوتے ہیں۔ اس کی وضاحت کے لیے وہاں ہم نے تمام مثالیں مرکب توصیفی کی دی تھیں۔ کیونکہ اس وقت آپ نے صرف مرکب توصیفی پڑھا تھا۔ اب سمجھ لیں کہ مرکب اضافی بھی کبھی مبتدا اور کبھی خبر بنتا ہے۔ جبکہ کسی جملے میں مبتدا اور خبر دونوں مرکب اضافی ہوتے ہیں۔ مثلاً مَحْمُودٌ وَكَذَٰلِكَ الْمُعَلِّمُ (محمود استاد کا لڑکا ہے)۔ اس میں مَحْمُودٌ مفرد لفظ ہے اور مبتدا ہے۔ وَكَذَٰلِكَ الْمُعَلِّمُ مرکب اضافی ہے اور خبر ہے۔ طَلَبُ الْعِلْمِ فَرِيضَةٌ (علم کی طلب فرض ہے)۔ اس میں طَلَبُ الْعِلْمِ مرکب اضافی ہے اور مبتدا ہے۔ فَرِيضَةٌ مفرد لفظ ہے اور خبر ہے۔ اطَاعَةُ الرَّسُولِ اطَاعَةُ اللَّهِ (رسول کی اطاعت اللہ کی اطاعت ہے)۔ اس میں مبتدا اور خبر دونوں مرکب اضافی ہیں۔

۱۶:۴ ہم پڑھ چکے ہیں کہ خبر عام طور پر نکرہ ہوتی ہے۔ اس قاعدے کے دو استثناء بھی پیرا گراف ۱۴:۶ میں سمجھ چکے ہیں۔ اب اس کا ایک اور استثناء نوٹ کریں۔ کوئی مرکب ناقص اگر خبر بن رہا ہو تو ایسی صورت میں خبر معرفہ بھی ہو سکتی ہے۔ اسی طرح سے مبتدا عموماً معرفہ ہوتا ہے۔ لیکن کوئی مرکب ناقص اگر مبتدا بن رہا ہو تو وہ نکرہ بھی ہو سکتا ہے۔

مشق نمبر ۱۵

مندرجہ ذیل الفاظ کے معنی یاد کریں اور ان کے نیچے دیے ہوئے مرکبات اور جملوں کا

ترجمہ کریں۔

حِكْمَةٌ	دَانَانِي	صَيْدٌ	شِكَارٌ
بَرٌّ	خَشْيٌ	بَحْرٌ	سَمَنْدَرٌ
مِرَاةٌ	آئِنَةٌ	ظِلٌّ	سَايَةٌ
سَوَاطٌ	كُوْزَا	ظَالِمٌ	ظَالِمٌ
ضَوْءٌ	رَوْشَنِي	طَعَامٌ	كِهَانَا
زَهْرٌ	كُوْنِي پھول	وَرْدٌ	گلاب
مَلِكٌ	مَالِكٌ	يَوْمُ الدِّينِ	بدلے کا دن

پاک	طیب	محبت	حُب
کھیتی	حَرْث	جزا۔ بدلہ	جَزَاء

اردو میں ترجمہ کریں

- ۱۔ بَابُ بَيْتِ غُلَامِ الْوَزِيرِ
- ۲۔ طَالِيَاثُ مَدْرَسَةِ الْبَلَدِ
- ۳۔ لَحْمٌ صَيْدِ الْبِرِّ
- ۴۔ حَجُّ بَيْتِ اللَّهِ
- ۵۔ رَأْسُ الْحِكْمَةِ مَخَافَةُ اللَّهِ
- ۶۔ مُعَلِّمَاتُ مَدْرَسَةِ الْبَلَدِ نِسَاءُ مُسْلِمَاتٍ
- ۷۔ أَلْمُسْلِمُ مِرَاةُ الْمُسْلِمِ
- ۸۔ إِنَّ السُّلْطَانَ الْعَادِلَ ظَلُّ اللَّهِ
- ۹۔ نَصْرُ اللَّهِ قَرِيبٌ
- ۱۰۔ طَعَامُ فَقَرَاءِ الْمَسَاجِدِ طَيِّبٌ

عربی میں ترجمہ کریں

- (۱) اللہ کے عذاب کا کوڑا
- (۲) اللہ کے رسول کی دعا
- (۳) اللہ کے رسول کی بیٹی کی دعا
- (۴) ظالم بادشاہ اللہ کے عذاب کا کوڑا ہے
- (۵) زمین اور آسمانوں کا نور
- (۶) اللہ بدلے کے دن کا مالک ہے
- (۷) اللہ کی مسجدوں کے علماء نیک ہیں
- (۸) مؤمن کا دل اللہ کا گھر ہے
- (۹) اچھی نصیحت آخرت کی کھیتی ہے



مُرکبِ اِضَافِی (حصہ سوم)

۱۷:۱ یہ بات ہم پڑھ چکے ہیں کہ مضاف پر تنوین اور لام تعریف نہیں آسکتے۔ اس کی وجہ سے ایک مسئلہ یہ پیدا ہوتا ہے کہ کسی مضاف کے نکرہ یا معرفہ ہونے کی پہچان کس طرح ہو۔ اس کا اصول یہ ہے کہ کوئی اسم جب کسی معرفہ کی طرف مضاف ہو تو اسے معرفہ مانتے ہیں۔ مثلاً غُلامُ الرَّجُلِ (مرد کا غلام) میں غُلامُ مضاف ہے الرَّجُلِ کی طرف جو کہ معرفہ ہے۔ اس لیے اس مثال میں غُلامُ معرفہ مانا جائے گا۔ اب دوسری مثال دیکھئے۔ غُلامُ رَجُلٍ۔ یہاں غُلامُ مضاف ہے رَجُلِ کی طرف جو کہ نکرہ ہے۔ اس لیے اس مثال میں غُلامُ نکرہ مانا جائے گا۔

۱۷:۲ مُرکبِ اِضَافِی کا ایک اصول یہ بھی ہے کہ مضاف اور مضاف الیہ کے درمیان میں کوئی لفظ نہیں آتا۔ اس کی وجہ سے ایک مسئلہ اُس وقت پیدا ہوتا ہے جب مُرکبِ اِضَافِی میں مضاف کی صفت بھی آرہی ہو۔ مثلاً ”مرد کا نیک غلام“۔ اب اگر اس کا ترجمہ ہم اس طرح کریں کہ غُلامُ الصَّالِحِ الرَّجُلِ تو اصول ٹوٹ جاتا ہے۔ اس لیے کہ مضاف غُلامُ اور مضاف الیہ الرَّجُلِ کے درمیان صفت آگئی۔ اس لیے یہ ترجمہ غلط ہے۔ چنانچہ اصول کو قائم رکھنے کے لیے طریقہ یہ ہے کہ مضاف کی صفت مُرکبِ اِضَافِی کے بعد لائی جائے۔ اس لیے اس کا صحیح ترجمہ ہوگا: غُلامُ الرَّجُلِ الصَّالِحِ۔

۱۷:۳ ایسی مثالوں کے ترجمہ کا ایک آسان طریقہ یہ ہے کہ صفت یعنی ”نیک“ کو نظر انداز کر کے پہلے صرف مُرکبِ اِضَافِی یعنی ”مرد کا غلام“ کا ترجمہ کر لیں غُلامُ الرَّجُلِ۔ اب اس کے آگے صفت لگائیں جو چاروں پہلوؤں سے غُلامُ کے مطابق ہونی چاہیے۔ اب نوٹ کریں کہ یہاں غُلامُ مضاف ہے الرَّجُلِ کی طرف جو معرفہ ہے اس لیے غُلامُ معرفہ مانا جائے گا۔ چنانچہ اس کی صفت صَالِحِ نہیں بلکہ الصَّالِحِ آئے گی۔

۱۷:۴ دوسرا امکان یہ ہے کہ صفت مضاف الیہ کی آرہی ہو جیسے ”نیک مرد کا غلام“۔ اس صورت میں بھی صفت مضاف الیہ یعنی الرَّجُلِ کے بعد آئے گی اور چاروں پہلوؤں سے الرَّجُلِ کا اتباع

کرے گی۔ چنانچہ اب ترجمہ ہوگا غُلَامُ الرَّجُلِ الصَّالِحِ۔ دونوں مثالوں کے فرق کو خوب اچھی طرح ذہن نشین کر لیجیے۔ دیکھئے! پہلی مثال میں الصَّالِحُ کی رفع بتا رہی ہے کہ یہ غُلَامُ کی صفت ہے اور دوسری مثال میں الصَّالِحِ کی جر بتا رہی ہے کہ یہ الرَّجُلِ کی صفت ہے۔

۵:۱۷ تیسرا امکان یہ ہے کہ مضاف اور مضاف الیہ دونوں کی صفت آرہی ہو، جیسے ”نیک مرد کا نیک غلام“۔ ایسی صورت میں دونوں صفتیں مضاف الیہ یعنی الرَّجُلِ کے بعد آئیں گی۔ پہلے مضاف الیہ کی صفت لائی جائے گی۔ چنانچہ اب ترجمہ ہوگا ”غُلَامُ الرَّجُلِ الصَّالِحِ الصَّالِحُ“۔ آئیے اب اس قاعدے کی کچھ مشق کر لیں۔

مشق نمبر ۱۶

مندرجہ ذیل الفاظ کے معنی یاد کریں اور ان کے نیچے دیے ہوئے مرکبات اور جملوں کا

ترجمہ کریں۔

صاف۔ ستھرا	نَظِيفٌ	عمدہ	جَيِّدٌ
بھڑکائی ہوئی	مُوقَدَّةٌ	سرخ	أَحْمَرٌ
شاگرد	تَلْمِيذٌ (ج تَلَامِيذَةٌ)	محلہ	حَارَةٌ
مشہور	مَشْهُورٌ	پاکیزہ	نَفِيسٌ
خوشبو	طِيبٌ	رنگ	لَوْنٌ
		مصروف۔ مشغول	مَشْغُولٌ

اردو میں ترجمہ کریں

- ۱۔ وَكَذَلِكَ الْمَعْلَمَةُ الصَّالِحُ
- ۲۔ وَكَذَلِكَ الْمَعْلَمَةِ الصَّالِحَةِ
- ۳۔ وَكَذَلِكَ الْمَعْلَمَةِ صَالِحٌ
- ۴۔ مَعْلَمَةُ الْوَالِدِ صَالِحَةٌ
- ۵۔ غُلَامٌ زَيْدٌ زَعْلَانٌ
- ۶۔ غُلَامٌ زَيْدٌ زَعْلَانٌ
- ۷۔ غُلَامٌ زَيْدٌ الصَّادِقُ
- ۸۔ نَجَارٌ الْحَارَةُ الصَّادِقُ

۱۰۔ لَبِنُ الشَّاةِ الصَّغِيرَةِ جَيِّدٌ

۹۔ طَيِّبُ الطَّعَامِ الطَّرِيِّ الْجَيِّدُ

۱۱۔ لَوْنُ الْوَرْدِ أَحْمَرُ

عربی میں ترجمہ کریں

- | | |
|---------------------------------|--------------------------------------|
| (۱) استاد کا نیک شاگرد | (۲) محنتی استاد کی شاگردہ |
| (۳) محنتی استاد کا شاگرد نیک ہے | (۴) محنتی استانی کا نیک شاگرد |
| (۵) عذاب کا شدید کوڑا | (۶) اللہ کی بھڑکائی ہوئی آگ |
| (۷) آگ کا عذاب دردناک ہے | (۸) نیک مومن کا مطمئن دل |
| (۹) نیک مومنوں کے دل مطمئن ہیں | (۱۰) صاف ستھرے محلے کا محنتی نانباہی |
| (۱۱) سرخ پھول کی عمدہ خوشبو | (۱۲) گائے کا عمدہ گوشت |
| (۱۳) بڑی بکری کا گوشت | (۱۴) اللہ کی عظیم نعمت |
| (۱۵) عظیم اللہ کی نعمت | (۱۶) اللہ کی رحمت عظیم ہے |



مرکب اضافی (حصہ چہارم)

۱۸:۱ تشبیہ کے صیغوں یعنی ان اور ین اور جمع مذکر سالم کے صیغوں یعنی ُون اور ین کے آخر میں جو نون آتے ہیں انہیں نونِ اعرابی کہتے ہیں اور مرکبِ اضافی کا چوتھا اصول یہ ہے کہ جب کوئی اسم مذکورہ بالا صیغوں میں مضاف بن کر آتا ہے تو اس کا نونِ اعرابی گر جاتا ہے۔ مثلاً ہم کہتے ہیں ”مکان کے دونوں دروازے صاف ستھرے ہیں۔“ اس کا ترجمہ اس طرح ہونا چاہیے تھا ”بَابَانِ الْبَيْتِ نَظِيفَانِ“ لیکن مذکورہ اصول کے تحت بابانِ کانونِ اعرابی گر جائے گا۔ اس لیے ترجمہ ہوگا ”بَابَا الْبَيْتِ نَظِيفَانِ“۔ اسی طرح ”بے شک مکان کے دونوں دروازے صاف ہیں“ کا ترجمہ ہونا چاہئے تھا ”اِنَّ بَابَيْنِ الْبَيْتِ نَظِيفَانِ“ لیکن بابینِ کانونِ اعرابی کرنے کی وجہ سے یہ ہوگا اِنَّ بَابِي الْبَيْتِ نَظِيفَانِ وغیرہ۔

۱۸:۲ اب ہم جمع مذکر سالم کی مثال پر اس اصول کا اطلاق کر کے دیکھتے ہیں۔ مثلاً ہم کہتے ہیں ”مسجروں کے مسلمان سچے ہیں۔“ اس کا ترجمہ ہونا چاہیے تھا ”مُسْلِمُونَ الْمَسَاجِدِ صَادِقُونَ“ لیکن مُسْلِمُونَ کا نونِ اعرابی کرنے سے یہ ہوگا مُسْلِمُوا الْمَسَاجِدِ صَادِقُونَ۔ اسی طرح اِنَّ مُسْلِمِينَ الْمَسَاجِدِ صَادِقُونَ کے بجائے اِنَّ مُسْلِمِي الْمَسَاجِدِ صَادِقُونَ ہوگا۔

مشق نمبر ۷ (الف)

مندرجہ ذیل الفاظ کے معنی یاد کریں اور ان کے نیچے دیے ہوئے مرکبات اور جملوں کا ترجمہ کریں۔

بَوَابٌ	دربان	وَسِخٌ	میلا
جَبَلٌ (نِجْبَانٌ)	پہاڑ	جُنْدٌ (نِجْوَدٌ)	لشکر
رُمُحٌ (نِجْرِمَاحٌ)	نیزا	جَرِيءٌ	بہادر

بَوَّابٌ	در بان	وَسِخٌ	میلا
جَبَلٌ (نِ جِبَالٌ)	پہاڑ	جُنْدٌ (نِ جُنُودٌ)	لشکر
رُمُحٌ (نِ رِمَاحٌ)	نیزا	جَرِيءٌ	بہادر
وَجْهٌ (نِ وُجُوهُ)	چہرہ	بَاسِرٌ	خوف سے بگڑا ہوا
عِنْدٌ (ہمیشہ مضاف آتا ہے)	پاس	رَأْسٌ (نِ رُؤُوسٌ)	سر۔ چوٹی

اُردو میں ترجمہ کریں

- ۱۔ هُمَا بَوَّابَانِ صَالِحَانِ
- ۲۔ هُمَا بَوَّابَا الْقَصْرِ
- ۳۔ أَبَوَّابَا الْقَصْرِ صَالِحَانِ؟
- ۴۔ إِنَّ بَوَّابِي الْقَصْرِ صَالِحَانِ
- ۵۔ يَدَانِ نَظِيفَتَانِ وَ رِجْلَانِ وَسِخَتَانِ
- ۶۔ يَدَا طِفْلَةٍ زَيْدٍ وَسِخَتَانِ
- ۷۔ رِجَالًا طِفْلٍ الْمُعَلِّمَةِ الصَّغِيرِ نَظِيفَتَانِ
- ۸۔ رُؤُوسُ الْجِبَالِ الْجَمِيلَةِ
- ۹۔ أَمَعَلِمُوا الْمَدْرَسَةَ مُجْتَهِدُونَ؟
- ۱۰۔ إِنَّ مَعَلِمِي الْمَدْرَسَةِ مُجْتَهِدُونَ
- ۱۱۔ الْحَمُّ مَوْتٌ

عربی میں ترجمہ کریں

- ۱۔ وہ دونوں بہادر لشکر ہیں
- ۲۔ دونوں بادشاہوں کے لشکر بہادر ہیں
- ۳۔ دونوں لشکروں کے طویل نیزے
- ۴۔ کچھ بگڑے ہوئے چہرے
- ۵۔ کیا دونوں مردوں کے چہرے بگڑے ہوئے ہیں؟
- ۶۔ بے شک دونوں مردوں کے چہرے بگڑے ہوئے ہیں
- ۷۔ کیا زید کی دونوں کتابیں مشکل ہیں؟
- ۸۔ بے شک زید کی دونوں کتابیں مشکل ہیں
- ۹۔ زید کی مشکل کتابیں (جمع) محمود کے پاس ہیں

- ۱۰۔ وہ (جمع) نیک مومن ہیں
- ۱۱۔ محلّہ کے مومن (جمع) نیک ہیں
- ۱۲۔ محلّہ کے نیک مومن (جمع)
- ۱۳۔ کیا محلّہ کے مومن (جمع) نیک ہیں
- ۱۴۔ یقیناً محلّہ کے مومن (جمع) نیک ہیں
- ۱۵۔ وہ (جمع) مدرسہ کی استانیوں ہیں
- ۱۶۔ بے شک شہر کے مدرسہ کی استانیوں نیک ہیں
- ۱۷۔ وہ مدرسہ کے اساتذہ ہیں
- ۱۸۔ کیا مدرسہ کے اساتذہ تھکے ہوئے ہیں؟
- ۱۹۔ جی نہیں! بلکہ وہ سُست ہیں
- ۲۰۔ چھوٹی بکری کا گوشت اور گائے کا تازہ دودھ بہت ہی عمدہ ہیں
- ۲۱۔ حامد اور محمود خوشدل لڑکے ہیں اور وہ عالم زید کے شاگرد ہیں
- ۲۲۔ فاطمہ اور زینب محنتی شاگرد ہیں اور نیک استانی کی بیٹیاں ہیں
- ۲۳۔ زید کے خوشدل غلام (جمع) بہت محنتی ہیں
- ۲۴۔ محلے کے خوش دل درزی (جمع) بہت نیک ہیں
- ۲۵۔ صاف ستھرے محلے کے دونوں نانابائی مشغول ہیں اور وہ دونوں بہت سچے ہیں

مشق نمبر ۱۷ (ب)

اب تک مرکبِ اضافی کے جتنے قواعد آپ کو بتائے گئے ہیں ان سب کو یکجا کر کے لکھیں اور انہیں زبانی یاد کریں۔



مرکبِ اضافی (حصہ پنجم)

۱۹:۱ سبق نمبر ۱۴، جملہ اسمیہ (ضمائر) میں ہم نے ضمیروں کے استعمال کی ضرورت اور افادیت کو سمجھنے کے ساتھ ان کا استعمال بھی سمجھ لیا تھا۔ اب ان میں سے کچھ مختلف ضمیروں کا استعمال ہم نے اس سبق میں سیکھنا ہے۔ اس کے لیے اس جملہ پر غور کریں ”وزیر کا مکان اور وزیر کا باغ“۔ اس جملہ میں اسم ”وزیر“ کی تکرار بُری لگتی ہے، اس لیے اس بات کی ادائیگی کا بہتر انداز یہ ہے ”وزیر کا مکان اور اس کا باغ“۔ اسی طرح ہم کہتے ہیں ”بچی کی استانی اور اس کا اسکول“۔ عربی میں ایسے مقامات پر جو ضمیریں استعمال ہوتی ہیں ان میں بھی غائب، مخاطب اور متکلم کے علاوہ جنس اور عدد کے تمام صیغوں کا فرق نسبتاً زیادہ واضح ہے۔ اب ان ضمیروں کو یاد کر لیں۔

ضمائر مجرورہ متصلہ

۱۹:۲

جمع	ثنیہ	واحد		
هُم (Their, Them) ان (سب مردوں) کا	هُمَا (Their, Them) ان (دو مردوں) کا	هُ - هُ (His, him) اس (ایک مرد) کا	مذکر	غائب
هُنَّ (Their, Them) ان (سب عورتوں) کا	هُمَا (Their, Them) ان (دو عورتوں) کا	هَا (Her) اس (ایک عورت) کا	مؤنث	
كُمْ (Your, You) تم سب (مردوں) کا	كُما (Your, You) تم دونوں (مردوں) کا	كَ (Your, You) تیرا (ایک مرد)	مذکر	مخاطب

مؤنث	ک	کُما	کُنَّ
	(Your, You)	(Your, You)	(Your, You)
	تیرا (ایک عورت)	تم دونوں (عورتوں) کا	تم (سب عورتوں) کا
مذکر	ی	نَا	نَا
مؤنث	(My, me)	(Ours, us)	(Ours, us)
متکلم	میرا	ہمارا	ہمارا

۱۹:۳ ان ضمیروں کا استعمال سمجھنے کے لیے اوپر دی گئی مثالوں کا ترجمہ کریں۔ پہلے جملہ کا ترجمہ ہوگا بَيْتُ الْوَزِيرِ وَبُسْتَانُهُ اور دوسرے جملہ کا ترجمہ ہوگا مُعَلِّمَةُ الْوَلَدِ وَمَدْرَسَتُهَا۔ اب ان مثالوں پر ایک مرتبہ پھر غور کریں۔ دیکھیں بُسْتَانُهُ (اس کا باغ) اصل میں تھا ”وزیر کا باغ“۔ اس سے معلوم ہوا کہ یہاں ہ کی ضمیر وزیر کے لیے آئی ہے جو اس جملہ میں مضاف الیہ ہے۔ اسی طرح مَدْرَسَتُهَا (اس کا مدرسہ) اصل میں تھا ”بچی کا مدرسہ“۔ چنانچہ یہاں ہا کی ضمیر بچی کے لیے آئی ہے اور وہ بھی مضاف الیہ ہے۔ اس طرح معلوم ہوا کہ یہ ضمیریں زیادہ تر مضاف الیہ بن کر آتی ہیں اور مضاف الیہ چونکہ ہمیشہ حالت جر میں ہوتا ہے اس لیے ان ضمائر کو حالت جر میں فرض کر لیا گیا ہے۔ یہی وجہ ہے کہ ان کا نام ضمائر مجرورہ ہے۔

۱۹:۴ یہ بھی نوٹ کر لیں کہ یہ ضمیریں زیادہ تر اپنے مضاف کے ساتھ ملا کر لکھی جاتی ہیں۔ جیسے رَبُّهُ (اس کا رب) رَبِّيكَ (تیرا رب) رَبِّي (میرا رب) رَبُّنَا (ہمارا رب) وغیرہ۔ یہی وجہ ہے کہ ان کا نام ضمائر متصلہ بھی ہے۔

۱۹:۵ یہ بات نوٹ کر لیں کہ پہلی ضمیر یعنی واحد مذکر غائب کی ضمیر ہ کو لکھنے اور پڑھنے کے مختلف طریقے ہیں۔ اس کا ایک عام اصول یہ ہے کہ اس ضمیر سے پہلے اگر:

(i) پیش یا زبر ہو تو ضمیر پر الٹا پیش آتا ہے جیسے أَوْلَادُهُ حِسَابُهُ

(ii) علامت سکون ہو تو ضمیر پر سیدھا پیش آتا ہے جیسے مِنْهُ

(iii) یائے ساکن ہو تو ضمیر پر زیر آتی ہے جیسے فِيهِ

(iv) زیر ہو تو ضمیر پر کھڑی زیر آتی ہے۔ جیسے بِهِ

۶:۱۹ اسی طرح یہ بھی نوٹ کر لیں کہ واحد متکلم کی ضمیر ”می“ کی طرف جب کوئی اسم مضاف ہوتا ہے تو تینوں اعرابی حالتوں میں اس کی ایک ہی شکل ہوتی ہے۔ مثلاً ”میری کتاب نئی ہے“ کا ترجمہ بنتا ہے كِتَابٌ یَّ جَدِیدٌ۔ اس کو لکھا جائے گا كِتَابِیَّ جَدِیدٌ۔ ”یقیناً میری کتاب نئی ہے“ کا ترجمہ بنتا ہے اِنَّ كِتَابَ یَّ جَدِیدٌ لیکن اس کو بھی اِنَّ كِتَابِیَّ جَدِیدٌ لکھا جائے گا۔ اور ”میری کتاب کا ورق“ کا ترجمہ بنتا ہے وَرَقٌ كِتَابِیَّ۔ اسی لیے کہتے ہیں کہ یائے متکلم اپنے مضاف کی رفع، نصب کھا جاتی ہے۔

۷:۱۹ ایک بات اور ذہن نشین کر لیں کہ اَبٌ (باپ) اَخٌ (بھائی) فَمٌ (منہ) اور ذُوٌ (والا۔ صاحب) یہ الفاظ جب مضاف بن کر آتے ہیں تو مختلف اعرابی حالتوں میں ان کی صورتیں مندرجہ ذیل ہوں گی:

لفظ	رفع	نصب	جر
اَبٌ	اَبُوٌ	اَبَاٌ	اَبِیُّ
اَخٌ	اَخُوٌ	اَخَاٌ	اَخِیُّ
فَمٌ	فُوٌ	فَاٌ	فِیُّ
ذُوٌ	ذُوٌ	ذَاٌ	ذِیُّ

مثلاً اَبُوهُ عَالِمٌ (اس کا باپ عالم ہے) اِنَّ اَبَاهُ عَالِمٌ (بیٹیک اس کا باپ عالم ہے) كِتَابٌ اَخِیْكَ جَدِیدٌ (تیرے بھائی کی کتاب نئی ہے) وغیرہ۔ اس ضمن میں یاد کر لیں کہ لفظ ذُوٌ ضمیر کی طرف مضاف نہیں ہوتا بلکہ اسم ظاہر کی طرف مضاف ہوتا ہے۔ مثلاً ذُوٌ مَالٍ (صاحب مال۔ مال والا) ذَاٌ مَالٍ اور ذِیُّ مَالٍ وغیرہ۔

مشق نمبر ۱۸

مندرجہ ذیل الفاظ کے معنی یاد کریں اور ان کے نیچے دیے ہوئے مرکبات اور جملوں کا ترجمہ کریں۔

سَيِّدٌ	سردار آقا	لِسَانٌ	زبان
مِنْصَدَّةٌ	میز	أُمَّ	ماں
فَوْقَ (مضاف آتا ہے)	اوپر	تَحْتَ (مضاف آتا ہے)	نیچے
مَا (استفہامیہ)	کیا	حَفِیْظٌ	ہمیشہ کے لیے محفوظ
فَاطِرٌ	بنانے والا		

اردو میں ترجمہ کریں

- (۱) اللَّهُ رَبُّنَا
(۲) أُمَةٌ صَدِيقَةٌ
(۳) الْقُرْآنُ كِتَابُكُمْ وَكِتَابُنَا
(۴) عِنْدَنَا كِتَابٌ حَفِیْظٌ
(۵) إِنَّ اللَّهَ رَبِّي وَرَبُّكُمْ
(۶) رَبُّنَا رَبُّ السَّمَوَاتِ وَالْأَرْضِ
(۷) أَلَلُّهُ عَالِمُ الْغَيْبِ وَعِنْدَهُ عِلْمٌ
(۸) سَيِّدُ الْقَوْمِ خَادِمُهُمْ

السَّاعَةِ

- (۹) الْكِتَابُ فَوْقَ الْمِنْصَدَةِ
(۱۰) كِتَابِي فَوْقَ مِنْصَدَتِكَ
(۱۱) أَبُوهُمَا صَالِحٌ

عربی میں ترجمہ کریں

- (۱) آسمان میرے سر کے اوپر ہے
(۲) ہماری کتابیں استاد کی میز کے نیچے ہیں
(۳) بے شک ہمارا رب رحیم غفور ہے
(۴) فاطمہ کے پاس ایک خوبصورت قلم ہے
(۵) تمہاری زبان عربی ہے اور ہماری زبان ہندی ہے



حرفِ ندا

۲۰:۱ ہرزبان میں کسی کو پکارنے کے لیے کچھ الفاظ مخصوص ہوتے ہیں۔ انہیں حروفِ ندا کہتے ہیں اور جس کو پکارا جائے اسے منادئ کہتے ہیں۔ جیسے اردو میں ہم کہتے ہیں ”اے بھائی“، ”اے لڑکے“ وغیرہ۔ اس میں ”اے“ حرفِ ندا ہے جبکہ ”بھائی“ اور ”لڑکے“ منادئ ہیں۔ عربی میں زیادہ تر ”یا“ حرفِ ندا کے لیے استعمال ہوتا ہے اور منادئ کی مختلف قسمیں ہیں جن کے اپنے قواعد ہیں۔ اس وقت ہم اپنی بات کو منادئ کی تین قسموں تک محدود رکھیں گے۔

۲۰:۲ ایک صورت یہ ہے کہ منادئ مفرد لفظ ہو جیسے زَيْدٌ یا رَجُلٌ۔ اس پر جب حرفِ ندا داخل ہوتا ہے تو اسے حالتِ رفع میں ہی رکھتا ہے لیکن تنوین ختم کر دیتا ہے۔ چنانچہ یہ ہو جائے گا یا زَيْدٌ (اے زید) یا رَجُلٌ (اے مرد) وغیرہ۔

۲۰:۳ دوسری صورت یہ ہے کہ منادئ معرف باللام ہو جیسے الرَّجُلُ یا الطِّفْلَةُ ان پر جب حرفِ ندا داخل ہوتا ہے تو مذکر کے ساتھ يَـاءُ اور مؤنث کے ساتھ يَـاءُ تَنْوِينُ کا اضافہ کیا جاتا ہے۔ جیسے يَـاءُ الرَّجُلِ (اے مرد) يَـاءُ الطِّفْلَةِ (اے بچی) وغیرہ۔

۲۰:۴ تیسری صورت یہ ہے کہ منادئ مرکب اضافی ہو۔ جیسے عَبْدُ اللَّهِ، عَبْدُ الرَّحْمَنِ۔ ان پر جب حرفِ ندا داخل ہوتا ہے تو مضاف کو نصب دیتا ہے۔ جیسے يَا عَبْدُ اللَّهِ، يَا عَبْدُ الرَّحْمَنِ وغیرہ۔ بعض اوقات حرفِ ندا ”یا“ کے بغیر صرف عَبْدُ الرَّحْمَنِ آتا ہے تب بھی اسے منادئ مانا جاتا ہے۔ یہ اسلوب اردو میں بھی موجود ہے۔ اکثر ہم لفظ ”اے“ کے بغیر صرف ”عَبْدُ الرَّحْمَنِ۔“ ان۔“ یعنی آخری حرفِ نون کو ذرا کھینچ کر بولتے ہیں تو سننے والا سمجھ جاتا ہے کہ اسے پکارا گیا ہے۔ اسی طرح عربی میں یا کے بغیر عَبْدُ الرَّحْمَنِ نصب کے ساتھ ہو تو اسے منادئ سمجھا جاتا ہے۔ اسی لیے رَبَّنَا کا ترجمہ ہے ”اے ہمارے رب“۔ جبکہ رَبَّنَا کا مطلب ہے ”ہمارا رب“۔

۲۰:۵ عربی میں میم مشدود (م) بھی حرفِ ندا ہے۔ البتہ اس کے متعلق دو باتیں نوٹ کر لیں۔ ایک یہ کہ لفظ ”یَا“ منادی سے پہلے آتا ہے جبکہ میم مشدود منادی کے بعد آتا ہے۔ دوسری اور زیادہ اہم بات یہ ہے کہ اسلام کے آغاز سے پہلے بھی عربی میں میم مشدود صرف اللہ تعالیٰ کو پکارنے کے لیے مخصوص تھا اور آج تک ہے۔ یہی وجہ ہے کہ لفظ اللہ کے علاوہ کسی اور لفظ کے ساتھ اس کا استعمال آپ کو نہیں ملے گا۔ اللہ تعالیٰ کو پکارنے کے لیے اصل میں لفظ بنتا ہے ”اللہ م“۔ پھر اس کو ملا کر اللہم لکھتے ہیں۔ اس کا مطلب ہے ”اے اللہ“۔

مشق نمبر ۱۹

نیچے دیے ہوئے جملوں کا ترجمہ کریں۔

- (۱) يَاذَا الْجَلَالِ وَالْإِكْرَامِ
(۲) فَاطِرَ السَّمَوَاتِ وَالْأَرْضِ
(۳) يَايَهَا الرَّجُلُ! مَا اسْمُكَ؟
(۴) يَا سَيِّدِي! اسْمِي عَبْدُ اللَّهِ
(۵) يَا عَبْدَ اللَّهِ! هَلْ أَنْتَ خَيَّاطٌ أَوْ نَجَّارٌ؟
(۶) مَا أَنَا خَيَّاطٌ أَوْ نَجَّارٌ يَا سَيِّدِي! بَلْ أَنَا بَوَّابٌ
(۷) يَا زَيْدُ! ذُرُونِي كِتَابَ الْعَرَبِيِّ سَهْلَةً جَدًّا
(۸) يَا أَيَّتُهَا النَّفْسُ الْمُطْمَئِنَّةُ
(۹) يَا أَبَانَا أَنْتَ كَرِيمٌ

عربی میں ترجمہ کریں

- (۱) اسرائیل کے بیٹے
(۲) اے اسرائیل کے بیٹو!
(۳) عبدالرحمن! کیا تمہارے پاس قیامت کا علم ہے؟
(۴) نہیں میرے آقا! بلکہ وہ اللہ کے پاس ہے
(۵) اے لڑکے! اس (مؤنث) کا نام کیا ہے؟
(۶) اس کا نام فاطمہ ہے

مرکب جاری

۲۱:۱ عربی میں کچھ حروف ایسے ہیں کہ جب وہ کسی اسم پر داخل ہوتے ہیں تو اسے حالت جر میں لے آتے ہیں۔ مثلاً ان میں سے ایک حرف ”فـنـ“ ہے جس کے معنی ہیں ”سے“۔ یہ جب ”الْمَسْجِدُ“ پر داخل ہوگا تو ہم مِنَ الْمَسْجِدِ (مسجد سے) کہیں گے۔ ایسے حرف کو حرف جار کہتے ہیں اور ان کے کسی اسم پر داخل ہونے سے جو مرکب وجود میں آتا ہے اسے مرکب جاری کہتے ہیں۔ چنانچہ مذکورہ مثال میں مِنْ حَرْفِ جَارِ ہے اور مِنَ الْمَسْجِدِ مرکب جاری ہے۔

۲۱:۲ آپ پڑھ چکے ہیں کہ صفت و موصوف مل کر مرکب توصیفی اور مضاف و مضاف الیہ مل کر مرکب اضافی بنتا ہے۔ اسی طرح مرکب جاری میں حرف جار کو ”جار“ کہتے ہیں اور جس اسم پر یہ حرف داخل ہوا سے ”مجروح“ کہتے ہیں۔ چنانچہ جار و مجروح سے مل کر مرکب جاری بنتا ہے۔

۲۱:۳ اس سبق میں ہم حروف جارہ کے معنی یاد کریں گے اور ان کی مشق کریں گے۔ مشق کرتے وقت صرف یہ اصول یاد رکھیں کہ کوئی حرف جار جب کسی اسم پر داخل کریں تو اسے حالت جر میں لے آئیں۔ اس کے علاوہ گزشتہ اسباق میں اب تک آپ جو قواعد پڑھ چکے ہیں انہیں ذہن میں تازہ کر لیں۔ اس لیے کہ مرکب جاری کی مشق کرتے وقت ان میں سے بھی کسی کے اطلاق کی ضرورت پڑسکتی ہے۔

۲۱:۴ مندرجہ ذیل حروف جارہ کے معنی یاد کریں:

حروف	معنی	مثالیں
بِ	میں۔ سے۔ کو۔ ساتھ	بِرَجُلٍ (ایک مرد کے ساتھ) بِالْقَلَمِ (قلم سے)
فِي	میں	فِي بَيْتٍ (کسی گھر میں) فِي الْبُسْتَانِ (باغ میں)
عَلَى	پر	عَلَى جَبَلٍ (ایک پہاڑ پر) عَلَى الْعَرْشِ (عرش پر)
إِلَى	کی طرف۔ تک	إِلَى بَلَدٍ (کسی شہر کی طرف) إِلَى الْمَدْرَسَةِ (مدرسہ تک)
مِنْ	سے	مِنْ زَيْدٍ (زید سے) مِنَ الْمَسْجِدِ (مسجد سے)

لِ	کے واسطے۔ کو۔ کے	لِزَيْدٍ (زید کے واسطے)
كَ	مانند۔ جیسا	كَرَجُلٍ (کسی مرد کی مانند) كَمَا لَأَسَدٍ (شیر کے جیسا)
عَنْ	کی طرف سے	عَنْ زَيْدٍ (زید کی طرف سے)

۲۱:۵ حرفِ جارِ "لِ" کے متعلق ایک بات ذہن نشین کر لیں۔ یہ حرف جب کسی معرف باللام پر داخل ہوتا ہے تو اس کا ہمزہ الوصل لکھنے میں بھی گر جاتا ہے۔ مثلاً الْمُتَّقُونَ (متقی لوگ) پر جب "لِ" داخل ہوگا تو اسے لَمْ تُتَّقِينَ لکھنا غلط ہوگا بلکہ اسے لَلْمُتَّقِينَ (متقی لوگوں کے لیے) لکھا جائے گا۔ اسی طرح اَلرِّجَالُ سے یہ لِّلرِّجَالِ اور اَللَّهِ سے لِلَّهِ ہوگا۔ مزید برآں "لِ" جب ضمائر کے ساتھ استعمال ہوتا ہے تو لام پر زبر کی بجائے زبر آتی ہے جیسے لَهُ، لَهُمْ، لَكُمْ، لَنَا وغیرہ۔

مشق نمبر ۲۰

مندرجہ ذیل الفاظ کے معنی یاد کریں اور ترجمہ کریں:

حَدِيثَةٌ	باغ	تُرَابٌ	مٹی
ظُلْمَةٌ	اندھیرا	بُرٌّ	نیکی
بَرٌّ	خشکی	يَمِينٌ	دائیں طرف
شِمَالٌ	بائیں طرف	مَعَ (مضاف آتا ہے)	ساتھ
ظِلٌّ	سایہ		

اردو میں ترجمہ کریں

- | | | |
|-----------------------|----------------------|-------------------|
| (۱) فِي حَدِيثَةٍ | (۲) فِي الْحَدِيثَةِ | (۳) مِنْ تُرَابٍ |
| (۴) مِنَ التُّرَابِ | (۵) بِالْوَالِدَيْنِ | (۶) عَلَى صِرَاطٍ |
| (۷) إِلَى الْمَسْجِدِ | (۸) لِعَرُوسٍ | (۹) لِلْعَرُوسِ |
| (۱۰) كَشَجَرَةٍ | (۱۱) كَظُلْمَتٍ | (۱۲) مِنْكَ |
| (۱۳) لَكَ | (۱۴) لِي | (۱۵) مِنِّي |

- (۱۶) اِلَيْكَ (۱۷) اِلَى (۱۸) بِكَ
 (۱۹) بِى (۲۰) عَلَيْكَ (۲۱) عَلَى
 (۲۲) عَلَيْنَا (۲۳) بِسْمِ اللّٰهِ (۲۴) اَلْحَمْدُ لِلّٰهِ
 (۲۵) مِنْ رَبِّكَ اِلَى صِرَاطٍ مُّسْتَقِيمٍ (۲۶) عَلَى الْبِرِّ
 (۲۷) اَلْمُحْسِنُ قَرِيبٌ مِّنَ الْخَيْرِ وَبَعِيدٌ مِّنَ الشَّرِّ
 (۲۸) طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَمُسْلِمَةٍ
 (۲۹) لَهُمْ فِي الدُّنْيَا حِزْبٌ وَلَهُمْ فِي الْاٰخِرَةِ عَذَابٌ عَظِيمٌ
 (۳۰) هُوَ رَبُّنَا وَرَبُّكُمْ وَلَنَا اَعْمَالُنَا وَلَكُمْ اَعْمَالُكُمْ

عربی میں ترجمہ کریں

- (۱) قیامت کے دن تک (۲) اندھیروں سے نور کی طرف
 (۳) ایک نور پر ایک نور (۴) دانے اور بائیں طرف سے
 (۵) جنت متقی لوگوں کے لیے ہے
 (۶) بے شک تیرے رب کی رحمت مومنوں سے فریب ہے اور کافروں سے دور ہے
 (۷) بے شک عادل سلطان زمین میں اللہ کا سایہ ہے۔
 (۸) بے شک اللہ ہر چیز پر قادر ہے
 (۹) اللہ اور رسول کے واسطے
 (۱۰) اللہ کی فرمانبرداری رسول کی فرمانبرداری میں ہے
 (۱۱) یقیناً اللہ کافروں کے واسطے دشمن ہے
 (۱۲) جھوٹوں پر اللہ کی لعنت ہے
 (۱۳) تم لوگوں کے واسطے قصاص میں حیات ہے
 (۱۴) یقیناً اللہ صابروں کے ساتھ ہے



مرکب اشاری (حصہ اول)

۲۲:۱ ہر زبان میں کسی چیز کی طرف اشارہ کرنے کے لیے کچھ الفاظ استعمال ہوتے ہیں، جیسے اردو میں ”یہ وہ اُس“ وغیرہ ہیں۔ عربی میں ایسے الفاظ کو اَسْمَاءُ الْاِشَارَةِ کہتے ہیں۔ اسماء اشارہ دو طرح کے ہوتے ہیں: (i) قریب کے لیے، جیسے اردو میں ”یہ“ اور ”اِس“ ہیں۔ (ii) بعید کے لیے جیسے اردو میں ”وہ“ اور ”اُس“ ہیں۔

۲۲:۲ اشارہ قریب اور اشارہ بعید کے لیے استعمال ہونے والے عربی اسماء یہاں دیے جا رہے ہیں۔ پہلے آپ انہیں یاد کر لیں۔ پھر ہم ان کے کچھ قواعد پڑھیں گے اور مشتق کریں گے۔

اشارہ قریب

واحد	ثنیۃ	جمع
هَذَا	هَذَانِ (حالت رفع)	هَؤُلَاءِ
یہ (ایک مرد)	یہ (دو مرد)	یہ (بہت سے مرد)
هَذِهِ	هَٰئَاتِنِ (حالت رفع)	هَٰئَاتِنِ (حالت نصب وجر)
مؤنث ہذا	یہ (ایک عورت)	یہ (دو عورتیں)
		یہ (بہت سی عورتیں)

اشارہ بعید

واحد	تثنیہ	جمع
ذَلِكْ	ذَانِكَ (حالت رفع)	ذَلِكُمْ (حالت نصب وجر)
وہ (ایک مرد)	وہ (دو مرد)	وہ (بہت سے مرد)
مَوْثٌ تَلِكْ	تَانِكْ (حالت رفع)	يَا
وہ (ایک عورت)	تَيْنِكْ (حالت نصب وجر)	وہ (بہت سی عورتیں)
	وہ (دو عورتیں)	

۲۲:۳ امید ہے کہ اوپر دیے ہوئے اسماء اشارہ میں آپ نے یہ بات نوٹ کر لی ہوگی کہ تثنیہ کے علاوہ بقیہ صیغوں میں یعنی واحد اور جمع میں تمام اسماء اشارہ مبنی ہیں۔ اسی طرح اب پیراگراف (iii) ۴ : ۶ میں پڑھا ہوا یہ سبق بھی دوبارہ ذہن نشین کر لیں کہ تمام اسماء اشارہ معرف ہوتے ہیں۔

۲۲:۴ اسم اشارہ کے ذریعہ جس چیز کی طرف اشارہ کیا جاتا ہے اسے مُشَارٌ اِلَيْهِ کہتے ہیں۔ جیسے ہم کہتے ہیں ”یہ کتاب“۔ اس میں کتاب کی طرف اشارہ کیا گیا ہے تو ”کتاب“ مُشَارٌ اِلَيْهِ ہے اور ”یہ“ اسم اشارہ ہے۔ اسی طرح اشارہ اور مُشَارٌ اِلَيْهِ مل کر مرکب اشاری بنتا ہے۔

۲۲:۵ عربی میں مشار الیہ عموماً معرف باللام ہوتا ہے جیسے هَذَا الْكِتَابُ (یہ کتاب)۔ یہاں یہ بات ذہن نشین کر لیں کہ هَذَا معرف ہے اور الْكِتَابُ معرف باللام ہے اور چونکہ مشار الیہ معرف باللام ہوتا ہے اس لیے هَذَا الْكِتَابُ کو مرکب اشاری مان کر ترجمہ کیا گیا ”یہ کتاب“۔

۲۲:۶ یہ بات نوٹ کر لیں کہ اسم اشارہ کے بعد والا اسم اگر نکرہ ہو تو اسے مرکب اشاری نہیں بلکہ جملہ اسمیہ مانیں گے۔ چنانچہ ”هَذَا كِتَابٌ“ کا ترجمہ ہوگا ”یہ ایک کتاب ہے“۔ اس کی وجہ یہ ہے کہ هَذَا معرف ہے اور مبتدأ عموماً معرف ہوتا ہے۔ كِتَابٌ نکرہ ہے اور خبر عموماً نکرہ ہوتی ہے۔ اس

لئے ”هَذَا كِتَابٌ“ کو جملہ اسمیہ مان کر اس کا ترجمہ کیا گیا ”یہ ایک کتاب ہے“۔ اسی طرح تِلْكَ الطِّفْلَةُ مرکب اشاری ہے اس کا ترجمہ ہوگا ”وہ بچی“ اور تِلْكَ طِفْلَةٌ جملہ اسمیہ ہے اس کا ترجمہ ہوگا ”وہ ایک بچی ہے“۔ مرکب اشاری کے کچھ اور قواعد بھی ہیں جن کو ہم آئندہ اسباق میں سمجھیں گے۔ فی الحال ضروری ہے کہ مرکب اشاری اور جملہ اسمیہ کے فرق کو ذہن نشین کرنے کے لیے ہم کچھ مشق کر لیں۔ البتہ مشق کرنے سے پہلے نوٹ کر لیں کہ جنس، عدد اور حالت میں اشارہ اور مشار الیہ میں مطابقت ہوتی ہے۔ اگر مشار الیہ غیر عاقل کی جمع مکسر ہو تو اشارہ واحد مؤنث لایا جاتا ہے۔

مشق نمبر ۲۱

مندرجہ ذیل الفاظ کے معانی یاد کریں اور ترجمہ کریں۔

اُمَّةٌ	اُمْتٌ	فَاكِهَةٌ (ج فَوَاكِهُ)	پھل
سَيَّارَةٌ	موٹر کار	صُورَةٌ	تصویر
دَرَّاجَةٌ	سائیکل	سَبُّورَةٌ	بلیک بورڈ
شُبَّاكٌ. نَافِذَةٌ	کھڑکی		

اردو میں ترجمہ کریں

- | | | | |
|------|----------------------|------|--------------------------|
| (۱) | هَذَا الصِّرَاطُ | (۲) | هَذَا صِرَاطٌ |
| (۳) | تِلْكَ الْأُمَّةُ | (۴) | تِلْكَ أُمَّةٌ |
| (۵) | هَذِهِ فَاكِهَةٌ | (۶) | هَذَانِ رَجُلَانِ |
| (۷) | هَؤُلَاءِ الرِّجَالُ | (۸) | ذَانِكَ دَرَسَانِ |
| (۹) | هَذَانِ الدَّرَسَانِ | (۱۰) | هَاتَانِ النَّافِذَتَانِ |
| (۱۱) | هَذَانِ شُبَّاكَانِ | | |

عربی میں ترجمہ کریں

- | | |
|-------------------------|----------------------------|
| (۱) وہ قلم | (۲) یہ دو قلم ہیں |
| (۳) وہ ایک موٹر کار ہے | (۴) یہ موٹر کار |
| (۵) یہ تصویر | (۶) یہ دو استانیاں |
| (۷) وہ کچھ استانیاں ہیں | (۸) یہ ایک کھڑکی ہے |
| (۹) یہ ایک چڑیا ہے | (۱۰) وہ چڑیا |
| (۱۱) وہ سائیکل | (۱۲) وہ ایک بلیک بورڈ ہے |
| (۱۳) یہ موٹر کاریں | (۱۴) وہ کچھ موٹر کاریں ہیں |
| (۱۵) یہ کچھ پھل ہیں | (۱۶) وہ دو پھل |



مرکب اشاری (حصہ دوم)

۲۳:۱ پچھلے سبق میں ہم نے دیکھا کہ اسم اشارہ کے بعد آنے والا اسم اگر معرف باللام ہوتا ہے تو وہ اس کا مشار الیہ ہوتا ہے اور اگر نکرہ ہوتا ہے تو اس کی خبر ہوتا ہے۔ اس سلسلہ میں گزشتہ سبق میں ہم نے جو مشتق کی ہے اس کی ایک خاص بات یہ تھی کہ اسم اشارہ کے بعد آنے والے تمام اسماء مفرد تھے، مثلاً هَذَا الصِّرَاطُ اور هَذَا صِرَاطٌ میں صِرَاطٌ مفرد اسم ہے۔ اب یہ سمجھ لیں کہ ہمیشہ ایسا نہیں ہوتا ہے۔

۲۳:۲ کبھی ایسا بھی ہوتا ہے کہ اسم اشارہ کے بعد آنے والا مشاڑ الیہ یا خبر اسم مفرد کے بجائے کوئی مرکب ہوتا ہے۔ مثلاً ”یہ مرد“ کہنے کے بجائے اگر ہم کہیں ”یہ سچا مرد“ تو یہاں ”سچا مرد“ مرکب توصیفی ہے اور اسم اشارہ ”یہ“ کا مشاڑ الیہ ہے۔ اس کو عربی میں ہم کہیں گے هَذَا الرَّجُلُ الصَّادِقُ۔ اب یہاں الرَّجُلُ الصَّادِقُ مرکب توصیفی ہے اور هَذَا کا مشاڑ الیہ ہونے کی وجہ سے معرف باللام ہے۔

۲۳:۳ اوپر دی گئی مثال میں مرکب توصیفی اگر نکرہ ہو جائے یعنی رَجُلٌ صَادِقٌ ہو جائے تو اب یہ هَذَا کا مشار الیہ نہیں ہوگا بلکہ نکرہ ہونے کی وجہ سے هَذَا کی خبر بنے گا۔ یہی وجہ ہے کہ هَذَا رَجُلٌ صَادِقٌ کا ترجمہ ہوگا ”یہ ایک سچا مرد ہے۔“

۲۳:۴ اب تک ہم نے دیکھا ہے کہ اسم اشارہ کے بعد آنے والا اسم مفرد یا مرکب توصیفی اگر نکرہ ہو تو وہ خبر ہوتا ہے اور اسم اشارہ مبتدأ ہوتا ہے۔ مثلاً تِلْكَ طِفْلَةٌ میں تِلْكَ مبتدأ ہے۔ اب یہ بات سمجھ لیں کہ کبھی تو مفرد اسم اشارہ مبتدأ بن کر آتا ہے جیسے اوپر کی مثال میں تِلْكَ ہے، اور کبھی پورا مرکب اشاری مبتدأ بن کر آتا ہے جیسے تِلْكَ الطِّفْلَةُ جَمِيلَةٌ۔ اس میں دیکھیں تِلْكَ الطِّفْلَةُ مرکب اشاری ہے اور مبتدأ ہے۔ اس کے آگے جَمِيلَةٌ اس کی خبر نکرہ آرہی ہے۔ اس لیے اس کا ترجمہ ہوگا ”وہ بچی خوبصورت ہے“۔ اسی طرح هَذَا الرَّجُلُ الصَّادِقُ جَمِيلٌ کا ترجمہ ہوگا ”یہ سچا مرد خوبصورت ہے۔“

۲۳:۵ ایک بات یہ بھی ذہن نشین کر لیں کہ مشار الیہ اگر غیر عاقل کی جمع مکرر ہو تو اسم اشارہ عموماً

واحد مؤنث آتا ہے مثلاً تِلْكَ الْكُتُبُ (وہ کتابیں)۔ اسی طرح اگر اسم اشارہ مبتدا ہو اور خبر غیر عاقل کی جمع مکسر ہو تو تب بھی اسم اشارہ عموماً واحد مؤنث آئے گا۔ مثلاً تِلْكَ كُتُبٌ (وہ کتابیں ہیں)۔

مشق نمبر ۲۲

مندرجہ ذیل الفاظ کے معنی یاد کریں اور ترجمہ کریں:

رَخِيصٌ	ستا	تَمِيْنٌ*	مہنگا۔ قیمتی
لَذِيذٌ	لذیذ۔ خوش ذائقہ	مُفِيْدٌ	فائدہ مند
دَوَاءٌ	دوا	بَلَاغٌ	پیغام
عُرْفَةٌ	کمرہ	ضَيْقٌ	تنگ
سَرِيْعٌ	تیز رفتار		

اردو میں ترجمہ کریں

- (۱) هَذَا صِرَاطٌ مُسْتَقِيمٌ
- (۲) هَذَا الصِّرَاطُ الْمُسْتَقِيمُ
- (۳) هَذَا الصِّرَاطُ مُسْتَقِيمٌ
- (۴) هَاتَانِ الْفَاكِهَتَانِ اللَّذِيذَتَانِ
- (۵) هَاتَانِ الْفَاكِهَتَانِ اللَّذِيذَتَانِ
- (۶) هَاتَانِ فَاكِهَتَانِ لَذِيذَتَانِ
- (۷) تِلْكَ الْكُتُبُ تَمِيْنَةٌ
- (۸) تِلْكَ كُتُبٌ تَمِيْنَةٌ
- (۹) تِلْكَ الْكُتُبُ النَّمِيْنَةُ نَافِعَةٌ جِدًّا
- (۱۰) هَذِهِ الشَّجَرَةُ قَصِيْرَةٌ
- (۱۱) تِلْكَ شَجَرَةٌ طَوِيْلَةٌ
- (۱۲) ذَلِكَ الدَّوَاءُ الْمُرُّ مُفِيْدٌ
- (۱۳) هَذَا بَلَاغٌ مُبِيْنٌ
- (۱۴) هَذَا بَيَانٌ لِلنَّاسِ

عربی میں ترجمہ کریں

- (۱) یہ دوا کڑوی ہے اور وہ میٹھی دوا ہے
- (۲) یہ کچھ مہنگے قلم ہیں
- (۳) وہ قلم ستے ہیں
- (۴) وہ تیز رفتار موٹر کار تنگ ہے
- (۵) وہ دو میٹھے پھل ہیں



مرکبِ اشاری (حصہ سوم)

۲۴:۱ گزشتہ اسباق میں ہم دو باتیں سمجھ چکے ہیں: (i) اسم اشارہ کے بعد اسم مفرد اگر معرف باللام ہو تو وہ اس کا مشاڑ الیہ ہوتا ہے اور اگر نکرہ ہو تو اس کی خبر ہوتا ہے۔ (ii) اسم اشارہ کے بعد مرکب توصیفی اگر معرف باللام ہو تو وہ اس کا مشاڑ الیہ ہوتا ہے اور اگر نکرہ ہو تو اس کی خبر ہوتا ہے۔

۲۴:۲ اس سبق میں ہم نے یہ سمجھنا ہے کہ اسم اشارہ کے بعد اگر مرکب اضافی آرہا ہو تو ہم کیسے تمیز کریں گے کہ وہ اسم اشارہ کا مشاڑ الیہ ہے یا خبر ہے۔ اس بات کو سمجھنے کے لیے پہلے اردو کے جملوں پر غور کریں۔ مثلاً ہم کہتے ہیں ”لڑکے کی یہ کتاب“۔ یہ بات سن کر ہمیں معلوم ہو گیا کہ بات ابھی مکمل نہیں ہوئی ہے۔ اس لیے یہ ایک مرکب ہے اور اس میں لفظ ”یہ“ اسم اشارہ ہے جو لفظ ”کتاب“ کی طرف اشارہ کر رہا ہے۔ اس طرح اس کو ہم نے مرکب اشاری مان لیا۔ اب اگر ہم کہیں ”یہ لڑکے کی کتاب ہے“ تو اس میں لفظ ”ہے“ کی وجہ سے ہمیں معلوم ہو گیا کہ بات مکمل ہو گئی ہے، اس لیے یہاں اسم اشارہ ”یہ“ مبتدا ہے اور مرکب اضافی ”لڑکے کی کتاب“ اس کی خبر ہے۔ لیکن یہ سہولت ہمیں عربی میں حاصل نہیں ہوگی۔ وہاں مشاڑ الیہ اور خبر میں تمیز کیے بغیر نہ تو ہم صحیح ترجمہ کر سکتے ہیں اور نہ ہی یہ معلوم کر سکتے ہیں کہ مذکورہ عبارت مرکب اشاری ہے یا جملہ اسمیہ۔

۲۴:۳ اب تک ہم نے یہ پڑھا ہے کہ عربی میں مشاڑ الیہ معرف باللام ہوتا ہے۔ اس لحاظ سے ”لڑکے کی یہ کتاب“ کا ترجمہ ہونا چاہیے ”هَذَا الْكِتَابُ وَلَدٌ“ یا ”هَذَا الْكِتَابُ الْوَلَدُ“ لیکن یہ دونوں ترجمے غلط ہیں۔ اس کی وجہ یہ ہے کہ ”كِتَابُ الْوَلَدِ“ مرکب اضافی ہے جس میں كِتَابُ مضاف ہے جس پر لام تعریف داخل نہیں ہو سکتا۔ یہی وجہ ہے کہ مرکب اضافی اگر مشاڑ الیہ ہو تو اسم اشارہ اس کے بعد لاتے ہیں۔ چنانچہ ”لڑکے کی یہ کتاب“ کا صحیح ترجمہ ہوگا ”كِتَابُ الْوَلَدِ هَذَا“۔ اب یہ بات یاد کر لیں کہ اسم اشارہ اگر مرکب اضافی کے بعد آ رہا ہے تو اسے

مرکب اشاری مان کر اسی لحاظ سے اس کا ترجمہ کریں گے۔

۲۴:۴ دوسری بات یہ یاد کر لیں کہ اسم اشارہ اگر مرکب اشاری سے پہلے آرہا ہے تو اسے جملہ اسمیہ مان کر اسی لحاظ سے اس کا ترجمہ کریں گے۔ چنانچہ ”هَذَا كِتَابُ الْوَلَدِ“ کا ترجمہ ہوگا ”یہ لڑکے کی کتاب ہے۔“

۲۴:۵ مرکب اشاری کے ضمن میں آخری بات سمجھنے کے لیے اس مرکب پر ایک مرتبہ پھر غور کریں كِتَابُ الْوَلَدِ هَذَا (لڑکے کی یہ کتاب)۔ اس میں اشارہ مضاف یعنی كِتَابُ کی طرف کرنا مقصود ہے اور مضاف پر لام تعریف داخل نہیں ہوتا اس لیے ہمیں دقت پیش آئی اور اسم اشارہ کو مرکب اضافی کے بعد لانا پڑا۔ لیکن فرض کریں کہ اشارہ مضاف الیہ یعنی الْوَلَدُ (لڑکے) کی طرف کرنا مقصود ہے۔ مثلاً ہم کہنا چاہتے ہیں ”اس لڑکے کی کتاب“۔ اس صورت میں آپ کو معلوم ہے کہ مضاف الیہ پر لام تعریف داخل ہوتا ہے اس لیے اسم اشارہ مضاف الیہ سے پہلے آئے گا۔ چنانچہ ”اس لڑکے کی کتاب“ کا ترجمہ ہوگا ”كِتَابُ هَذَا الْوَلَدِ“۔

۲۴:۶ آپ کو یاد ہوگا کہ مرکب اضافی کے سبق (پیرا گراف ۲:۱۷) میں ہم نے یہ اصول پڑھا تھا کہ مضاف اور مضاف الیہ کے درمیان کوئی لفظ نہیں آتا۔ جبکہ كِتَابُ هَذَا الْوَلَدِ میں اسم اشارہ مضاف اور مضاف الیہ کے درمیان آیا ہے۔ تو اب یہ بات بھی نوٹ کر لیں کہ یہ صورت مذکورہ اس اصول کا ایک استثناء ہے۔

۲۴:۷ مرکب اضافی کے متعلق اسم اشارہ کے قواعد کا خلاصہ مندرجہ ذیل طریقہ سے یاد کر لیں تو ان شاء اللہ آپ کو آسانی ہوگی۔

(۱) اسم اشارہ اگر مرکب اضافی سے پہلے آئے تو وہ مبتدا ہوتا ہے۔

(۲) اسم اشارہ اگر مضاف اور مضاف الیہ کے درمیان میں آئے تو وہ مضاف الیہ کی طرف اشارہ ہوتا ہے۔

(۳) اسم اشارہ مرکب اضافی کے بعد آئے تو وہ مضاف کی طرف اشارہ ہوتا ہے۔

مشق نمبر ۲۳

مندرجہ ذیل الفاظ کے معنی یاد کریں اور ترجمہ کریں

ذہین	ذَکِيٌّ	استاد	أُسْتَاذٌ
چچا	عَمٌّ	شاگرد	تَلْمِيذٌ
ماموں	خَالَ	پھوپھی	عَمَّةٌ
میلا-گندا	وَسَخٌ	خالہ	خَالَةٌ
سامنے	أَمَامَ (مُضَافٌ آتَاہِ)	پیشوا/مانیٹر	إِمَامٌ
کلاس	جَمَاعَةٌ	انجیر	تَيْنٌ

اردو میں ترجمہ کریں

- (۱) شُبَّانُ الْعُرْفَةِ هَذَا (۲) هَذَا شُبَّانُ الْعُرْفَةِ
- (۳) هَذِهِ سَيَّارَةٌ مُعَلِّمِي (۴) سَيَّارَةٌ مُعَلِّمِي هَذِهِ
- (۵) سَبُورَةٌ الْمَدْرَسَةِ تِلْكَ كَبِيرَةٌ (۶) سَبُورَةٌ تِلْكَ الْمَدْرَسَةِ صَغِيرَةٌ
- (۷) أَلْهَذَا أَخُوكَ؟ (۸) أَلْأَخُوكَ هَذَا عَالِمٌ؟
- (۹) هَذَا الرَّجُلُ خَالِيٌّ وَتِلْكَ الْمَرْءَةُ خَالَتِي وَهَذِهِ عَمَّتِي
- (۱۰) تَلْمِيذُ الْمَدْرَسَةِ هَذَا ذَکِيٌّ وَهُوَ إِمَامُ الْجَمَاعَةِ
- (۱۱) تَلْمِيذُ هَذِهِ الْمَدْرَسَةِ قَائِمٌ أَمَامَ الْأُسْتَاذِ
- (۱۲) تَمَرٌ تِلْكَ الشَّجَرَةِ حُلُوٌّ
- (۱۳) تِلْكَ الْبَيْوُتُ لِذَيْنِكَ الرَّجُلَيْنِ

عربی میں ترجمہ کریں

- (۱) یہ شاگرد ذہین ہے
- (۲) میرا یہ شاگرد بخشتی ہے
- (۳) استاد کا یہ بیٹا کانیک ہے

- (۴) اس استاد کا لڑکا کلاس کا مانیٹر ہے
- (۵) مدرسہ کی یہ شاگردہ نیک ہے اور ویسی ہی اس کی استانی
- (۶) استاد کی وہ سائیکل تیز رفتار ہے
- (۷) اُس استاد کی سائیکل نئی ہے
- (۸) اے عبدالرحمن! کیا وہ مرد تیرا ماموں ہے؟
- (۹) اس مدرسہ کا ذہین شاگرد مسجد کے سامنے کھڑا ہے
- (۱۰) یہ ایک نیک آدمی ہے اور وہ دونوں بدکار ہیں
- (۱۱) کیا یہ تمہاری پھوپھی ہے؟
- (۱۲) یہ کمرے کا دروازہ ہے اور وہ باغ کا دروازہ ہے
- (۱۳) اس باغ کی انجیر میٹھی ہے
- (۱۴) کھجور کا یہ درخت بہت پرانا ہے



اسماءِ استفہام (حصہ اول)

۲۵:۱ پیرا گراف نمبر ۳:۱۲ میں ہم نے پڑھا تھا کہ کسی جملہ کو سوالیہ جملہ بنانے کے لیے اس کے شروع میں اُ (کیا) اور ہَلْ (کیا) کا اضافہ کرتے ہیں۔ اب یہ بات نوٹ کر لیں کہ ان کو حروفِ استفہام کہتے ہیں۔ اس کی وجہ یہ ہے کہ یہ حروف جملہ میں معنوی تبدیلی کے علاوہ نہ تو اعرابی تبدیلی لاتے ہیں اور نہ ہی یہ جملہ میں مبتدایا فاعل بنتے ہیں۔

۲۵:۲ اس سبق میں ہم کچھ مزید الفاظ پڑھیں گے جو کسی جملہ کو سوالیہ جملہ بناتے ہیں۔ ان کو اسماءِ استفہام کہا جاتا ہے۔ اس کی وجہ یہ ہے کہ یہ جملہ میں مبتدایا فاعل یا مفعول بن کر آتے ہیں۔ اس کی مثال ہم اسی سبق میں آگے چل کر دیکھیں گے۔ فی الحال آپ اسماءِ استفہام اور ان کے معنی یاد کر لیں۔

کتنا (تعداد کے لیے) (How much)	کَمْ	کیا (What)	مَا . مَاذَا
کہاں (Where)	اَیْنَ	کون (Who)	مَنْ
کہاں سے، کس طرح سے (From where)	اَیْنَ	کیسا (How)	کَيْفَ (حال پوچھنے کے لیے)
کونسی (Which)	اَیَّةٌ	کب (When)	مَتَى (زمانے سے متعلق)
کب (When)	اَیَّانَ	کونسا (Which)	اَیُّ

۲۵:۳ مذکورہ بالا اسماءِ استفہام میں یہ بات نوٹ کر لیں کہ اَیُّ اور اَیَّةٌ کے علاوہ باقی اسماءِ استفہام مثنیٰ ہیں۔

۲۵:۴ اسماءِ استفہام جب مبتدایا بن کر آتے ہیں تو بعد والے اسم کے ساتھ مل کر جملہ پورا کر دیتے ہیں۔ مثلاً ”مَا هَذَا؟“ میں ”مَا“ مبتدایا اور ”هَذَا“ اس کی خبر ہے۔ اس لیے ترجمہ ہوگا ”یہ کیا ہے؟“

“اسی طرح مَنْ أَبُوْكَ؟ (تیرا باپ کون ہے؟) اَيْسَ اَخُوْكَ؟ (تیرا بھائی کہاں ہے؟) وغیرہ۔ یہاں نوٹ کر لیں کہ چونکہ اردو میں اسماء استفہام شروع میں نہیں آتے، لہذا ان کا ترجمہ بعد میں کیا گیا ہے۔

۲۵:۵ کبھی اسماء استفہام مضاف الیہ بن کر آتے ہیں۔ ایسی حالت میں مرکب اضافی وجود میں آتا ہے جس کا ترجمہ میں لحاظ رکھنا ضروری ہوتا ہے۔ مثلاً كِتَابٌ مِّنْ؟ کا ترجمہ ”کس کی کتاب ہے؟ کرنا غلط ہوگا۔ دیکھئے یہاں كِتَابٌ مضاف ہے اور مِّنْ مضاف الیہ ہے۔ اس لیے اس کا صحیح ترجمہ ہوگا ”کس کی کتاب؟“

۲۵:۶ اَيُّ اور اَيَّةٌ عام طور پر مضاف بن کر آیا کرتے ہیں اور بعد والے اسم سے مل کر مرکب اضافی بناتے ہیں جس کا ترجمہ میں لحاظ رکھنا ضروری ہوتا ہے۔ مثلاً اَيُّ رَجُلٍ (کون سا مرد) اَيَّةُ النِّسَاءِ (کون سی عورت) وغیرہ۔

۲۵:۷ اسماء استفہام کے چند قواعد مزید ہیں جن کا مطالعہ ہم ان شاء اللہ اگلے اسباق میں کریں گے۔ فی الحال ہم اب تک پڑھے ہوئے قواعد کی مشق کر لیتے ہیں۔

مشق نمبر ۲۴

مندرجہ ذیل الفاظ کے معنی یاد کریں اور ترجمہ کریں:

رُوشَانَىٰ كَالْقَلَمِ۔ فَوْشَيْنِ بَيْنِ	قَلَمُ الْجِبْرِ	رُوشَانَىٰ۔ سیاہی	جِبْرٌ
سَيِّسَهُ كَالْقَلَمِ۔ پِنْسِل	قَلَمُ الرَّصَاصِ	سَيِّسَهُ	رَصَاصٌ
وہ آیا	جَاءَ	وہ گیا	ذَهَبَ
		سنو۔ آگاہ ہو جاؤ	آلَا

اردو میں ترجمہ کریں

(۱) مَا ذَلِكَ؟ ذَلِكُ قَلَمُ الْجِبْرِ

(۲) مَا هَذِهِ؟ هَذِهِ دَوَاةٌ

(۳) وَمَاذَا فِي الدَّوَاةِ؟ فِي الدَّوَاةِ جِبْرٌ

- (۴) مَنْ هَذَا؟ هَذَا وَلَدٌ
- (۵) مَا اسْمُ الْوَلَدِ؟ اسْمُ الْوَلَدِ مُحَمَّدٌ
- (۶) كَيْفَ حَالُ مُحَمَّدٍ؟ هُوَ بِخَيْرٍ
- (۷) هَذَا كِتَابٌ مَنْ؟ هَذَا كِتَابُ حَامِدٍ
- (۸) أَيْنَ أَخُوكَ الصَّغِيرُ؟ هُوَ ذَهَبَ إِلَى الْمَدْرَسَةِ
- (۹) مَتَى ذَهَبَ؟ ذَهَبَ قَبْلَ سَاعَتَيْنِ
- (۱۰) مَتَى نَصَرَ اللَّهُ؟ أَلَا إِنَّ نَصَرَ اللَّهُ قَرِيبٌ

عربی میں ترجمہ کریں

- (۱) وہ کیا ہے؟ وہ محمود کی کار ہے۔
- (۲) یہ کیا ہے؟ یہ ایک لڑکے کی سائیکل ہے۔
- (۳) تیرا بڑا لڑکا کہاں ہے؟
- (۴) وہ بازار سے کب آیا؟



اسماءِ استفہام (حصہ دوم)

۲۶:۱ اسماءِ استفہام کے شروع میں حروفِ جارہ لگانے سے ان کے مفہوم میں حروفِ جارہ کی مناسبت سے کچھ تبدیلی ہو جاتی ہے۔ آپ ان کو یاد کر لیں۔ ان الفاظ کو دائیں سے بائیں پڑھیں تو انہیں سمجھنے اور یاد کرنے میں آسانی ہوگی۔

لَمَّا لِمَاذَا	کس لیے۔ کیوں	مِمَّا (مِنْ مَّا)	کس چیز سے
فِيْمَا	کس چیز میں	عَمَّا (عَنْ مَّا)	کس چیز کی نسبت سے
لِمَنْ	کس کا۔ کس کے لیے	مِمَّنْ (مِنْ مَنْ)	کس شخص سے
مِنْ اَيْنَ	کہاں سے	اِلَى اَيْنَ	کہاں کو
اِلَى مَتَى	کب تک	بِكَمْ	کتنے میں

۲۶:۲ اس سبق کا قاعدہ سمجھنے سے پہلے ایک بات اور نوٹ کر لیں۔ مَا پر جب حروفِ جارہ داخل ہوتے ہیں تو کبھی مَا الف کے بغیر بھی لکھا اور بولا جاتا ہے۔ چنانچہ لَمَّا سے لِمَ ، فَيِمَّا سے فَيِمَّ ، عَمَّا سے عَمَّ ہو جاتا ہے۔

۲۶:۳ اسماءِ استفہام پر ل (حرفِ جار) داخل ہو جائے تو پھر اسے جملے کے شروع میں لاتے ہیں۔ ایسی صورت میں وہ بعد والے اسم سے مل کر جملہ مکمل کر دیتا ہے۔ چنانچہ لِمَنْ اَلْكِتَابُ کا ترجمہ ہوگا ”کتاب کس کی ہے“۔

آئیے اب ہم کچھ مشق کر لیں۔ اس کے بعد CE سبق میں ہم اسماءِ استفہام کا ایک اور قاعدہ پڑھیں گے۔

مشق نمبر ۲۵

مندرجہ ذیل الفاظ کے معنی یاد کریں اور ترجمہ کریں:

سَاعَةٌ	گھڑی۔ گھنٹہ	حَدِيثَةُ الْحَيَوَانَاتِ	چڑیا گھر
بَوَابٌ	دربان	سَمِينٌ	موٹا تازہ۔ فربہ
رَاكِبٌ	سوار۔ سواری کرنے والا	نَاقَةٌ	اوتنی

اردو میں ترجمہ کریں

- (۱) لِمَنْ هَذَا الْكِتَابُ؟ هَذَا الْكِتَابُ لَوْلَدٍ
- (۲) بِكُمْ هَذِهِ الْبَقْرَةُ السَّمِينَةُ؟
- (۳) لِمَ أَنْتَ جَالِسٌ فِي الْبَيْتِ؟
- (۴) فِيمَ مَشْغُولٌ إِمَامُ الْمَسْجِدِ بَعْدَ الصَّلَاةِ؟
- (۵) قَالَ أَنَّى لَكَ هَذَا؟ قَالَتْ هُوَ مِنْ عِنْدِ اللَّهِ
- (۶) لِمَنِ الْمُلْكُ الْيَوْمَ؟ لِلَّهِ الْوَاحِدِ الْقَهَّارِ



اسماءِ استفہام (حصہ سوم)

۲۷:۱ لفظ کَم کے دو استعمال ہیں۔ ایک تو یہ اسمِ استفہام کے طور پر آتا ہے۔ اس وقت اس کے معنی ہوتے ہیں ”کتنا یا کتنے“۔ دوسرے یہ خبر کے طور پر آتا ہے جسے ”کَم خبیثہ“ کہتے ہیں۔ اس وقت اس کے معنی ہوتے ہیں ”کتنے ہی یا بہت سے“۔

۲۷:۲ کَم جب استفہام کے لیے آتا ہے تو اس کے بعد والا اسم منصوب، نکرہ اور واحد ہوتا ہے مثلاً کَم دَرُہَمًا عِنْدَکُمْ؟ (تمہارے پاس کتنے درہم ہیں؟) کَم سَنَۃٌ عُمُرُکَ؟ (تیری عمر کتنے سال ہے؟)۔ چنانچہ کسی جملہ میں اگر کَم کے بعد والا اسم منصوب اور واحد ہے تو ہمیں سمجھ جانا چاہیے کہ یہ کَم استفہامیہ ہے۔

۲۷:۳ ”کَم“ جب خبر کے لیے آتا ہے تو اس کے بعد والا اسم حالت جرمیں ہوتا ہے۔ یہ واحد بھی ہو سکتا ہے اور جمع بھی۔ مثلاً کَم عَبْدٍ اَعْتَقْتُ (کتنے ہی غلام میں نے آزاد کیے) کَم مِنْ دَنَانِیْرٍ (غیر منصرف) اَنْفَقْتُ عَلٰی الْفُقَرَاءِ (بہت سے دینار میں نے فقیروں پر خرچ کیے)۔ چنانچہ کسی جملے میں اگر کَم کے بعد والا اسم مجرور ہے، خواہ وہ واحد ہو یا جمع، تو ہمیں سمجھ جانا چاہیے کہ یہ کَم خبریہ ہے۔

مشق نمبر ۲۶

مندرجہ ذیل الفاظ کے معانی یاد کریں اور ترجمہ کریں:

سَقِيمٌ	بیمار	تَلْمِيذٌ (ج تَلَامِيذَةٌ)	شاگرد
شَاةٌ (ج شِيَاةٌ)	بکری	مَعْدُوْدَةٌ	گئی ہوئی۔ گنتی کی چند
ذَبْحَتْ	میں نے ذبح کیا		

اردو میں ترجمہ کریں

(۱) كَمْ وَلَدًا لَكَ يَا خَالِدُ؟ لِيْ وَلَدَانِ وَبِنْتٌ وَاحِدَةٌ

(۲) كَمْ تَلْمِيذًا حَاضِرٌ فِي الْمَدْرَسَةِ؟

وَكَمْ تَلَامِيذَةً غَيْرَ حَاضِرٍ مِنَ الْمَدْرَسَةِ؟

وَلِمَاذَا؟ كَمْ مِنْ تَلْمِيذٍ سَقِيمٍ

(۳) كَمْ شَاةً عِنْدَكَ يَا اُسْتَاذِيْ؟ عِنْدِيْ شِيَاةٌ مَعْدُوْدَةٌ .

لِمَاذَا؟ كَمْ مِنْ شَاةٍ ذَبَحْتُ لِلْفُقَرَاءِ



مرکزی انجمن خدام القرآن لاہور

کے قیام کا مقصد

منبع ایمان — اور — سرِ حشمہ یقین

قرآن حکیم

کے علم و حکمت کی

وسیع پیمانے — اور — اعلیٰ علمی سطح

پر تشہیر و اشاعت ہے

تاکہ اُمّتِ مسلمہ کے فیہمِ ناصر میں تجدیدِ ایمان کی ایک عمومی تحریک پھول جائے

اور اس طرح

اسلام کی نشاۃِ ثانیہ — اور — غلبہٴ دینِ حق کے دورِ ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ